

KHANQAH
Ashrafia Akhtaria
Bahawalnagar

سلسلہ مواعظ حسنہ نمبر 7

نعمتِ رمضان و قرآن

شیخ الحدیث حضرت مولانا الشیخہ سیدہ سلیمانہ اختر خاؤن صاحبہ دامت برکاتہم

خلیفہ مجاز بیعت



شیخ العربیہ غازیہ عارفہ علیہ السلام مولانا الشیخہ سیدہ سلیمانہ اختر خاؤن صاحبہ

ناشر

خانقاہ اختر یہ جلیلیہ

C-29/A، بلاک B، نارتھ ناظم آباد، کراچی۔

زیر نگرانی: خانقاہ اشرفیہ اختر یہ، بہاولنگر



نعمت رمضان وقرآن

بیانات

شیخ الحدیث حضرت مولانا شاہ جلیل احمد اخون صاحب دامت برکاتہم
خلیفہ مجاز بیعت عارف باللہ حضرت مولانا شاہ حکیم محمد اختر صاحب رحمۃ اللہ علیہ

مقام بیان: برمکان سید محمد اختر غازی E48 نارتھ ناظم آباد بلاک بی کراچی
وبرمکان موتی والا ڈیفنس کراچی

تاریخ بیان: 5 ستمبر بروز ہفتہ۔ 6 ستمبر بروز اتوار 2009 (رمضان المبارک)
طباعت زیر نگرانی: خانقاہ اشرفیہ اختریہ جامع العلوم عیدگاہ بہاول نگر، پاکستان

ناشر

خانقاہ اختریہ جلیلیہ

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ
وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ
فَلَا مُضِلَّ لَهُ وَمَنْ يُضِلِّ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ
وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَدَنَّا وَحَبِيبَنَا وَشَفِيعَنَا
وَمَوْلَانَا مُحَمَّدًا عَبْدَهُ وَرَسُولَهُ صَلَّى اللَّهُ تَعَالَى عَلَيْهِ وَعَلَى آلِهِ
وَأَصْحَابِهِ وَبَارَكَ وَسَلَّمَ أَمَّا بَعْدُ

فَاعُوذُ بِاللَّهِ مِنَ الشَّيْطَانِ الرَّجِيمِ. بِسْمِ اللَّهِ الرَّحْمَنِ الرَّحِيمِ.

والتين والزيتون و طور سينين وهذا البلد الامين لقد خلقنا الانسان
في احسن تقويم.

وقال النبي صلى الله عليه وسلم قال الله تعالى الصوم لى وانا اجزى
به. وفي رواية انا اجزى به او كما قال عليه الصلوة والسلام.

صَدَقَ اللَّهُ وَصَدَقَ رَسُولُهُ النَّبِيُّ الْكَرِيمُ.

میرے محترم بزرگو اور دوستو! اللہ تعالیٰ نے اپنی کتاب مقدس میں میں ہمارا
تعارف کرایا ہے کہ ہم نے تم میں کیا کچھ رکھا ہے ہمارا تعارف ہمیں خالق نے خود کرایا
ہے کہ ہم نے انسان میں کیا کیا صلاحیتیں رکھی ہیں کیسے خمیر سے ہم نے بنایا ہے ایسا نہ
ہو کہ دنیا میں بے وقوفوں کی باتوں کی وجہ سے تم اپنے کو بے قیمت سمجھنے لگو۔

واقعہ لکھا ہے کہ ایک آدمی ایک بکری کا بچہ لے جا رہا تھا راستے میں تین ٹھگ مل
گئے ان ٹھگوں نے کہا کہ اس سے بکری کے بچے کو ٹھگنا ہے تو سوچا کہ ایسا کام ہونا
چاہیے ”نہ بیٹنگ لگے نہ پھٹکری رنگ بھی چوکھا آجائے“ تو تینوں راستے میں کھڑے
ہو گئے وہ باباجی گزرنے لگے تو کہا ”باباجی! آپ کون سی نسل کا کتا لے جا رہے
ہیں؟“ انہوں نے کہا ”تمہارا دماغ خراب ہے یہ بکری کا بچہ ہے“ انہوں نے کہا

”اچھا! مجھے تو کتا ہی نظر آتا ہے“ آگے گیا تو دوسرے نے بھی یہی بات کہی اور پھر تیسرے نے بھی۔ وہ وسوسے کا شکار ہو گیا اور اس کو پھینک دیا کہ یار! واقعی لگتا ہے کہ بکری کے بچے کے بجائے گھر سے کتالے کے چل پڑا ہوں۔“

مخلوقات کا مخدوم، خالق کا خادم

اللہ تعالیٰ کو معلوم تھا کہ دنیا میں آنے کے بعد یہ انسان ماحول کی وجہ سے اپنی حقیقت اور صلاحیتوں کو جو میں نے اس انسان کے اندر رکھی ہیں ان کو یہ بھول جائے گا اور یہ بھی اپنے آپ کو دنیا کی عام چیزوں پر قیاس کرنے لگے گا جانوروں پر قیاس کرنے لگے گا کہ جانور خوب کھاتا ہے مجھے بھی خوب کھانا چاہیے جانور خوب پیتا ہے ہمیں بھی خوب پینا چاہیے انسان اپنی حیثیت دنیا کے ماحول میں بھول جائے گا حالانکہ اللہ تعالیٰ ارشاد فرماتے ہیں کہ ہم نے پوری دنیا اس انسان کی خادم بنائی ہے سورج نکلتا ہے تو انسان کے لیے نکلتا ہے چاند نکلتا ہے تو اس انسان کے لیے نکلتا ہے زمین و آسمان کے تمام وسائل و منافع اللہ تعالیٰ نے میرے اور آپ کے لیے بنائے اور ہمیں ان کا مخدوم بنایا ہے اور ہمیں کہا ہے کہ تم میرے خادم بن کر رہو میں نے تم میں اتنی اونچی صلاحیتیں رکھی ہیں کہ اگر میری ذات کی کوئی خدمت کر سکتا ہے تو اے انسان! وہ صلاحیت تیرے اندر ہے اور مخلوقات میں وہ صلاحیت نہیں ہے کہ خدمت کے اس معیار پر پہنچ سکے جس معیار پر تو پہنچ سکتا ہے۔

انسان کا خمیر

اللہ تعالیٰ نے انسان کا تعارف کرایا اور قسمیں کھا کر تعارف کرایا

”والتین والزیتون وطور سينين وهذا البلد الامين“

حضرت قاری طیب صاحب رحمۃ اللہ علیہ فرماتے ہیں کہ اگرچہ بظاہر یہاں چند چیزوں کا نام ہے یہاں انجیر کا نام ہے زیتون کا نام ہے یہاں طور سینین اور بلد مکہ کا

نام ہے دراصل اللہ تعالیٰ نے اس کے اندر اشارہ فرمایا کہ ہم نے اس میں دراصل تین شخصیات کو بیان کیا ہے تین شخصیات کی قسم کھائی ہے۔

والذین والزیتون یہ شام کے علاقے کا ذکر ہے جہاں حضرت عیسیٰ علیہ السلام کی بعثت ہوئی اور طور سینین کا تعلق حضرت موسیٰ علیہ السلام سے ہے اور بلد امین کا تعلق حضرت نبی کریم صلی اللہ علیہ وسلم سے ہے تو گویا اللہ تعالیٰ ارشاد فرما رہے ہیں کہ اے انسان! اگر تجھے اپنی حقیقت سمجھ میں نہیں آتی تو دیکھ ہم نے یہ تین اولوالعزم پیغمبر انہی انسانوں میں سے بنائے تھے ان کو دیکھو ان کی شخصیات کو دیکھو ان کی محنتوں کو دیکھو اور پورے عالم پر ان کے اثر کو دیکھو پھر تم اپنے آپ کو سمجھنے کی کوشش کرو کہ ہم نے تمہارے اندر کیا کچھ رکھا ہے۔

”لقد خلقنا الإنسان في احسن تقويم“

یہ بطور نمونے کے اللہ تعالیٰ نے پیش فرمائے کہ دیکھو یہ نمونے دیکھ لو اگر تمہیں سمجھ میں نہیں آتی کہ ہم نے تم ہی میں سے رسول اللہ صلی اللہ علیہ وسلم کو پیدا فرمایا اور تم ہی میں سے موسیٰ علیہ السلام کو بھیجا اور تم ہی میں سے عیسیٰ علیہ السلام کو بھیجا حضرت موسیٰ علیہ السلام اکیلے تھے کیسی محنت فرمائی عیسیٰ علیہ السلام اکیلے تھے کیسی محنت فرمائی اور پیغمبر علیہ السلام اکیلے تھے کیسی محنت فرمائی کہ پورے عالم پر اللہ تعالیٰ کے نام کا سکہ جمادیا۔

تو قسمیں کھانے کے بعد فرمایا ”لقد خلقنا الإنسان في احسن تقويم“

کہ اے انسان! ہم نے تمہارے اندر جو خمیر رکھا ہے اور تمہارا جو مٹیریل (Material) ہم نے بنایا ہے اس سے زیادہ خوبصورت اس سے زیادہ بہترین مٹیریل ہم نے مخلوقات میں کسی کا نہیں رکھا حضرت مولانا قاسم ناتو توی رحمۃ اللہ علیہ (قاسم العلوم والخیرات) فرماتے ہیں کہ یہ جو حدیث شریف میں آتا ہے اور بزرگوں

کے اشعار بھی ہیں کہ میری ذات اس عالم میں نہیں سما سکتی اگر میری ذات کہیں سما سکتی ہے تو مؤمن کے دل میں سما سکتی ہے ۔

من نہ گتجم در زمین و آسمان

لیک گتجم در قلوب مؤمنان

میں زمین و آسمان کی وسعتوں میں نہیں سما سکتا یہ وسعتیں میری ذات کے سامنے تنگ ہیں لیکن میں مؤمن کے دل میں سما جاتا ہوں مراد اللہ تعالیٰ کی تجلّی اور انوارات ہیں جو مؤمن کے دل میں آجاتی ہے قاسم العلوم والخیرات مولانا قاسم نانوتوی رحمۃ اللہ علیہ فرماتے ہیں کہ اللہ تعالیٰ نے انسان کے دل کا میٹریل ایسا بنایا ہے جیسے آئینہ کہ آپ آئینہ سورج کے سامنے لے جائیں تو اس آئینے میں پورے سورج کا عکس آجاتا ہے اور اس کی گرمی بھی اس کے ساتھ آجاتی ہے خالی عکس نہیں آتا بلکہ اس کی گرمی بھی اس کے ساتھ آتی ہے فرمایا اسی طرح انسان کا دل ایسا بنایا ہے کہ اللہ تعالیٰ کی وہ تجلّی جو کوہ طور پر پڑی تھی تو وہ ٹکڑے ہو گیا اور وہ زمین آسمان میں کہیں سما نہیں سکتی یہ انسان اپنے دل کو جب ذات الہی کے سامنے پیش کر دیتا ہے تو اللہ تعالیٰ کی پوری کی پوری تجلّی اور انوارات کا عکس اس میں آجاتا ہے اور یہ پوری تجلّی کو اپنے اندر سمالیتا ہے ایسے میٹریل سے اللہ تعالیٰ نے اس انسان کا بنایا ہے۔

ادنیٰ کی اعلیٰ پر قربانی

میرے والد مولانا نیاز محمد ترکستانی رحمۃ اللہ علیہ عجیب منطقی انداز میں تقریر فرماتے تھے فرماتے تھے کہ جمادات اپنی قربانی نباتات پر دیتے ہیں یعنی مٹی قربانی دیتی ہے تو درخت پیدا ہوتا ہے اس لیے کہ مٹی قربانی دے گی تو درخت پیدا ہوگا مٹی اپنی ذات خرچ کرتی ہے تو درخت پیدا ہونا شروع ہو جاتا ہے اس لیے کہ آپ جتنی کھیتی باڑی کریں گے تو مٹی کی طاقت ختم ہوتی چلی جاتی ہے کیونکہ وہ اپنے آپ کو

قربان کرتی ہے اس لیے تو اس کی سپورٹ کے لیے کھاؤ ڈالتی جاتی ہے فرماتے تھے جمادات اپنی طاقت کو نباتات پر خرچ کرتے ہیں اور نباتات اپنی طاقت حیوانات پر خرچ کرتے ہیں انہی کو کھا کر وہ ہرن بھی تگڑی ہوتی ہے جس کو کھا کر شیر تگڑا ہوتا ہے۔ اسی کو ہاتھی کھاتا ہے اسی کو گائے بھینس کھاتی ہے میں اور آپ دودھ بھی پیتے ہیں اور اس طرح سارا نظام چلتا ہے گوشت بھی کھاتے ہیں نباتات اپنی طاقت حیوانات پر خرچ کرتے ہیں اور سارے حیوانات اپنی طاقتیں انسان پر خرچ کر رہے ہیں جس کو چاہتا ہے کان پکڑ کر اپنے کام میں لگا لیتا ہے ہاتھی جیسا جانور بھی اس کے سامنے ہل نہیں سکتا۔

انسان اور شیر

حضرت مولانا قاری طیب صاحب رحمۃ اللہ علیہ جامعہ اسلامیہ بنوری ٹاؤن تشریف لائے تھے یہ فقیر اس وقت طالب علم تھا تو حضرت نے تقریر فرمائی مجھے یہ واقعہ اس وقت کا سنا ہوا یاد آ گیا فرمایا کہ شیر کو کسی نے انسان کا تعارف کرایا کہ بہت خطرناک ہے دیکھنے میں بڑا کمزور ہے لیکن اس کی عقل بڑی تیز ہوتی ہے اس کے قریب کبھی نہ جانا شیر کو اپنی طاقت پر بڑا ناز گھمنڈ اور بڑا غرور ہوتا ہے کہا کہ کون سی ایسی چیز ہے چلو مجھے انسان دکھاؤ کسی نے بتایا ادھر جاؤ وہاں انسانوں کی بستی ہے۔ وہ چلا تو راستے میں اس کو دھوبی کا گدھا ملا جو کام سے بھاگا ہوا تھا اس نے سوچا شاید یہی انسان ہوگا بڑا موٹا تازہ ہے چونکہ جنگل میں گدھے تو ہوتے نہیں ہیں اور وہ تو پہلی دفعہ شہر آ رہا تھا اس لیے انسانوں کے جانور پہلی دفعہ دیکھے اس گدھے نے کہا کس کا نام لے لیا تو نے اسی سے تو جان چھڑا کے میں جنگل میں آیا ہوں وہ میرا مالک مجھ سے کام لیتا ہے اور ساتھ ڈنڈے بھی لگاتا ہے آگے چلا تو اونٹ نظر آیا تو کہا یقیناً یہی ہوگا قد کاٹھ میں ہاتھی سے بھی لمبا ہے شیر نے دھاڑ ماری اور پوچھا کہ کیا تو ہے

انسان؟ اس نے کہا نہیں جی! کس کا نام لے لیا ارے! میرا مالک کسان صبح سے شام تک رہٹ چلوا چلوا کر پانی نکلاتا ہے میری پیٹھ دیکھ ساری زخمی ہے یہ کس کا نام لے لیا تو نے اس نے کہا عجیب بات ہے اتنے بڑے بڑے جانور اور انسان سے خوفزدہ آگے بیل ملا اُس نے بھی یہی دُہائی دی خیر اس نے بیل سے پوچھا انسان ہے کہاں؟ تو بستی کے باہر کی طرف جو ایریا ہوتا ہے جہاں فنی کام کرنے والے بڑھئی اور لوہار وغیرہ کی دکانیں ہوتی ہیں اس نے کہا وہ جو کام کر رہا ہے ناں ہاتھ میں کوئی چیز لے کر یہ انسان ہے شیر نے کہا عجیب بات ہے یہ بالکل معمولی سا چھوٹا سا آدمی ہے معمولی اس کا وجود ہے! ابھی دیکھو اس کو میں کیسے ٹھیک کرتا ہوں وہ اچانک وہاں پر پہنچ گیا اور دھاڑ کر کہا تو انسان ہے؟ اس نے کہا ہاں! میں انسان ہوں اس نے کہا تیرے اندر کیا ایسی چیز ہے ہر چیز تجھ سے ڈرتی ہے؟ اس نے کہا میرے اندر تو کچھ نہیں ہے آپ جنگل کے شیر ہیں

وہ آدمی دو چھینیاں لگا کر لکڑی کو پھاڑ رہا تھا اس نے کہا آپ میں بڑی طاقت ہے آپ اس لکڑی کو ذرا چیر کر دکھائیں اب شیر نے اس میں پنچے ڈالے چیرنے کے لیے تو اس نے چھینی نکال دی جب چھینی نکال دی تو شیر کے پنچے اس وزنی لکڑی میں پھنس گئے اب ڈنڈا لے کر جو اس کی پٹائی شروع کی پوری بستی جمع ہوگئی اب وہ گیدڑ بن گیا کچھ سمجھ نہ آئے نہ ہاتھ چھڑا سکے اور نہ وہ لکڑی لے کر دوڑ سکے خیر بعد میں اس کو چھوڑا تو بھاگا اور ہر ایک کو بتاتا گیا کہ انسان کے کبھی قریب نہ جانا۔

انسان کی صلاحیتیں اللہ تعالیٰ کے لیے

تو حضرت والد صاحب رحمۃ اللہ علیہ فرماتے تھے کہ جتنے حیوانات ہیں اللہ تعالیٰ نے انسان کی خدمت پر لگائے اور انسان کو اللہ تعالیٰ نے اپنی خدمت کے لیے پیدا کیا ہے کہ تم میرے لیے ہو تمہارے شب و روز تمہارے لمحات تمہارے اوقات تمہاری

طاقتیں تمہاری صلاحیتیں سب میرے لیے ہیں تمہیں جو بولنے کی طاقت دی مجھ پہ
 خرچ کرو تمہیں جو دیکھنے کی طاقت دی مجھ پر خرچ کر تمہیں جو سننے کی طاقت دی مجھ پر
 خرچ کرو تمہیں جو سوچنے کی طاقت دی ہے مجھ پر خرچ کر دل کے اندر جو وسعتیں دی
 ہیں یہ مجھ پر خرچ کرو ہم نے جو تیرے اندر صلاحیتیں رکھی ہیں وہ اس لیے کہ تو ہماری
 ذات کو پاسکتا ہے اور تو اس مقام پر پہنچ سکتا ہے کہ فرشتے بھی پیچھے رہ جائیں گے اور تو
 ان سے آگے نکل جائے گا۔

رمضان المبارک صلاحیتیں نکھارنے کا موسم

اسی لیے میرے دوستو! یہ رمضان المبارک کا مہینہ اللہ نے ہمیں دیا ہے کہ اس
 میں تم اپنی صلاحیتوں کو نکھار سکتے ہو یہ صلاحیتیں نکھارنے کا موسم ہے مولانا رومی رحمۃ
 اللہ علیہ فرماتے ہیں۔

تازگی ہر گلستانِ جمیل

کہ صبح کو اٹھ کر آپ باغ کو دیکھیں اس کے پتے سبز نظر آ رہے ہیں جن پر
 شام کے وقت گرد و غبار تھا جن پر دھواں جما ہوا تھا آپ صبح کو اٹھے تو آپ کو وہ تازہ
 تازہ نظر آ رہے ہیں۔

ہست بر بارانِ پنهانی دلیل

فرمایا کہ یہ تازگی دلیل ہے کہ رات کو چھپ چھپ کے اس پر بارش ہوئی ہے
 جس کو میں اور آپ دیکھ نہ سکے فرمایا اسی طرح جب مؤمن کے دل پر اس مبارک مہینے
 میں رحمت کی بارش ہوتی ہے تو پھر اس کا چہرہ بتاتا ہے کہ جناب اس کے باغ دل پر
 رات کو بارش ہوئی ہے کہ آج اس کا چہرہ شگفتہ شگفتہ نظر آتا ہے۔

تو میرے بھائیو! یہ اللہ تعالیٰ نے ہمیں اپنی صلاحیتوں کو نکھارنے کا موسم دیا ہے
 کیونکہ ہماری صلاحیتیں دوشمنوں کے قابو میں آ کر خراب ہوتی ہیں ایک شیطان ہے

دوسرا نفس ہے اللہ تعالیٰ نے اس مہینے میں ہمارا ان دنوں دشمنوں سے بچنے کا انتظام کر دیا کہ شیطان کو تو باندھ دیا جو ہمارے بس میں نہیں اس لیے قرآن نے کہا شیطان تمہیں دیکھتا ہے تم شیطان کو نہیں دیکھ سکتے اور میں شیطان کو دیکھتا ہوں شیطان مجھے نہیں دیکھ سکتا میری پناہ میں آ جاؤ میں شیطان سے تمہاری حفاظت کروں گا اس لیے ”أَعُوذُ بِاللَّهِ مِنَ الشَّيْطَانِ الرَّجِيمِ“ ہمیں عطا فرمایا کہ دیکھو شیطان سے بچنا تمہارے بس میں نہیں جب دشمن ہی نظر نہ آئے تو آدمی اس سے کیسے بچے تو فرمایا کہ اس ذات کے دامن میں چھپ جاؤ جو شیطان کو دیکھتا ہے اور شیطان اس کو نہیں دیکھتا تو تم اس کے دامن میں چھپ جاؤ تم بھی محفوظ ہو جاؤ گے۔

رفع حاجت کی سنت کا ایک راز

اس لیے تو حدیث شریف میں آتا ہے کہ جب آدمی بیت الخلا میں داخل ہوتا ہے بایاں پاؤں داخل کرتا ہے ”اللہم انی اعوذ بک من الخبث والخبائث“ دعا پڑھتا ہے تو حدیث شریف میں آتا ہے کہ شیاطین اور جنات کے سامنے پردے ڈال دیئے جاتے ہیں ان کو نظر ہی نہیں آتا کہ یہ آدمی کیا کر رہا ہے یہ اس دعا کی برکت ہے۔

ہمارے شیخ عارف باللہ حضرت مولانا شاہ حکیم محمد اختر صاحب نے تو عجیب بات فرمائی اللہ والوں کی باتیں بھی عجیب ہیں فرمایا کہ حدیث شریف میں آتا ہے جب آدمی بغیر بسم اللہ کے بیت الخلا میں داخل ہوتا ہے تو شیاطین اور جنات اس کی شرمگاہ سے کھلتے ہیں شرمگاہ سے کھیلنا کیا ہے؟ اس کی شرمگاہ پر شرکی پھونک مارتے ہیں تاکہ وہ بد معاشی پر اترے اور اس کو غلط وسوسے اور خیالات آئیں میرے شیخ فرماتے تھے کہ جب آدمی اس دعا کو پڑھ کر جائے گا خود بھی پابندی کرے گا اپنی اولاد کو بھی اس کی پابندی کرائے گا تو اس کے اپنے بھی اور اس کی اولاد کے اخلاق بھی سالم رہیں گے

سلامت رہیں گے اور خود نبی ﷺ کی ہر بات میں عجیب و غریب راز ہیں

انسان کے دو دشمن، نفس اور شیطان

میرے دوستو! دو چیزیں ہیں جو انسان کی صلاحیتوں کو دبوچے ہوئے ہیں یا تو آدمی نفس کے قابو میں آجاتا ہے اور یا شیطان کے میرے شیخ فرماتے ہیں کہ نفس شیطان سے بھی بڑا شیطان ہے شیطان کو بہکانے والا تو اس کا نفس ہے اس وقت تو کوئی شیطان نہیں تھا آج لوگ ماحول کی بات کرتے ہیں کہ جی! کیا کریں ماحول خراب ہے اور خود بُرے ماحول سے نکلنے کے لیے کچھ محنت نہیں کرتے یا ماحول کے خلاف چلنے کی ہمت نہیں کرتے تو میرے شیخ نے فرمایا کہ اگر ماحول ہی سے آدمی ہر وقت متاثر ہوا کرتا ہے تو شیطان فرشتوں کے ماحول سے متاثر کیوں نہ ہوا؟ شیطان تو ہر وقت فرشتوں کے پاکیزہ ماحول میں تھا تو پھر شیطان نے یہ شیطانی کیوں کی اس لیے کہ اس کے نفس نے اس کو قابو کر لیا۔

توبہ کا پاؤ ڈر

میرے دوستو! پوری دنیا کا ماحول اس کے خلاف ہو ان شاء اللہ! اس کو نقصان نہیں پہنچا سکتا آدمی خود ہاتھ پاؤں ڈھیلے ڈالتا ہے کہ کیا کریں مولانا صاحب! ماحول خراب ہے بھئی! ٹھیک ہے ماحول خراب ہے لیکن ماحول خراب ہونے کا یہ مطلب تھوڑی ہے کہ آپ بھی کوشش نہ کریں۔

جو ناکام ہوتا رہے عمر بھر بھی

بہر حال کوشش تو عاشق نہ چھوڑے

یہ رشتہ محبت کا قائم ہی رکھے

جو سو بار ٹوٹے تو سو بار جوڑے

توبہ کر لے معافی مانگ لے اللہ تعالیٰ فوراً معاف کر کے اپنا بنا لیں گے میں

ایک دو ماہ پہلے برطانیہ گیا دوستوں نے کہا حضرت! ماحول بہت خراب ہے تو ہم کیسے بچیں؟ میں نے کہا تو بہ تو کر سکتے ہو استغفار تو کر سکتے ہو یا نہیں؟ کہنے لگے کر سکتے ہیں میں نے کہا وہ کیسا بے عقل آدمی ہوگا کہ جس کا دامن گندا ہوتا رہے اور وہ دھونے کی فکر نہ کرے بار بار مشین کی کالک لگ جاتی ہے تو عقلمند کہے گا بھئی! تو دھولیا کر صاف ہو جائے گا دوبارہ لگ جائے تو دوبارہ دھولے تو میں نے کہا اللہ تعالیٰ نے تو بہ کا پاؤڈر اس لیے دیا ہے کہ اگر بار بار گندے ہو رہے ہو تو دھولیا کرو کم از کم تم دھونے والوں میں سے تو قیامت کے دن لکھے جاؤ گے اللہ تعالیٰ فرمائیں گے یہ میرا وہ بندہ ہے جس نے اپنے دامن کو دھوتے دھوتے زندگی بسر کی خراب ہوتا رہا یہ دھوتتا رہا اور پھر کیا ہوتا ہے ایسے آدمی کا جب آخری وقت آتا ہے تو توفیق تو بہ دے کر اپنا بنا کر پاس بلاتے ہیں کیونکہ کوشش کرتا رہا ایک آدمی کوشش ہی نہ کرے ہاتھ پاؤں ڈھیلے ڈال دے کہ جی! کیا کریں؟

غافل دل کا انجام

یاد رکھو! اس کا نام غفلت ہے اور تمام بیماریوں میں سب سے بڑی بیماری غفلت ہے اور اللہ تعالیٰ نے تشبیہ دی ہے جانوروں سے ایسے لوگوں کو۔

”أُولَئِكَ كَالْأَنْعَامِ بَلْ هُمْ أَضَلُّ أُولَئِكَ هُمُ الْغٰفِلُونَ“ (سورۃ الاعراف آیت ۱۷۹)

فرمایا یہ جانور ہیں جانوروں سے بدتر ہیں یہ غافل ہیں غافل ہونے کا مطلب کیا ہے کہ فکر ہی نہیں ہے گناہ کر رہا ہے تو گناہ سے نکلنے کی اور گناہ کو دھونے کی فکر ہی نہیں ہے آدمی کو فکر پیدا ہو جانی چاہیے اسی لیے قرآن مجید نے موازنہ بھی کیا ہے

فَأَمَّا مَنْ أَعْطَىٰ وَاتَّقَىٰ وَصَدَّقَ بِالْحُسْنَىٰ فَسَنِيْسِرُهُ لِّلْيُسْرَىٰ (سورۃ الیل پارہ ۳۰)

فرمایا کہ جو راہ مولیٰ میں خرچ کرتا ہے اور تقویٰ اختیار کرتا ہے ”وَصَدَّقَ بِالْحُسْنَىٰ“ اور ہمارے لئے ہوئے خوبصورت دین کی تصدیق کرتا

ہے ”فسنیسّرہ للیسری“ ہم جنت کے آسان راستے کو اس کے لیے مزید آسان کر دیتے ہیں کہ جنت کا راستہ تو آسان راستہ ہے کیونکہ ہماری فطرت کے مطابق ہے فرمایا ہم مزید آسان کر دیتے ہیں۔

”وَأَمَّا مَنْ بَخِلَ وَاسْتَغْنَى“ اور جو بخل کرتا ہے اور مال کو خرچ نہیں کرتا ہے ”واستغنی“ اور بے پرواہی کرتا ہے۔

”وَكَذَّبَ بِالْحُسْنَى“ اور ہمارے لائے ہوئے خوبصورت دین کو جھٹلاتا ہے ”فسنیسّرہ للعیسری“ فرمایا کہ جہنم کا مشکل راستہ ہم اس کے لیے آسان کر دیتے ہیں آسانی سے جہنم کے گڑھے میں جا گرتا ہے ورنہ جہنم تک پہنچنا مشکل ہے بڑی رکاوٹیں ہیں لیکن اس کو دھکا دے کر پہنچا دیتے ہیں کیونکہ یہ خود ہی جہنم میں جانا چاہتا ہے یہاں پر قرآن مجید سے موازنہ ہے تقویٰ کا موازنہ استغناء کے ساتھ کیا ہے قرآن مجید نے اور خرچ کرنے کا بخل سے موازنہ کیا ہے اور تصدیق کا موازنہ تکذیب سے کیا ہے اور وہاں پر تقویٰ کا موازنہ استغناء سے کیا کہ غافل لوگ بے پرواہ ہیں اور متقی کا مطلب کیا ہے یعنی پرواہ کرنے والا اب یہ نہیں کہہ سکتے کہ سو فیصد گناہوں سے پاک ہو گیا لیکن پھر بھی روتا ہے خدا تعالیٰ کے سامنے اپنے دامن کو دھوتا ہے آنسو بہاتا ہے اپنی کوتاہیوں کا ہر وقت اس کو احساس ہے اللہ تعالیٰ کے سامنے زاریاں کرتا رہتا ہے احساس اس کا زندہ ہے دل زندہ ہے سوئی چھوئی جائے تو زندہ آدمی تڑپنے لگتا ہے چھوٹا سا کانٹا اس کے قدم میں لگ جائے تو وہ تکلیف محسوس کرتا ہے وہ دیہاتیوں کی طرح کانٹے کو لیے پھرتا ہے کہ یار کانٹا لگا ہوا ہے پاؤں رکھتا ہوں تو تکلیف ہے تو اس کا نتیجہ کیا نکلتا ہے کہ کہیں کوئی بھلا مانس مل جاتا ہے اس کو کہتا ہے یار! میرا کانٹا ذرا نکال دو یہ کانٹا مجھے راحت نہیں لینے دے رہا۔

اللہ کی محبت کا کانٹا

میرے دوستو! اسی طرح اگر قلب میں اللہ تعالیٰ کی محبت کا کاٹنا چھ جائے انسان کے قلب میں یہ احساس کہ میں خدا کے حق میں کوتاہیاں کر رہا ہوں اگر کوئی کاٹنا لگ جائے اور یہ احساس زندہ رہے اور کہیں کوئی بھلا مانس کوئی اللہ والامل جائے تو فوراً اپنے درد کی دوا لینے کی کوشش کرے گا ورنہ رمضان المبارک کا مہینہ بھی آئے گا تو ایسے ہی گزار دے گا اور اگر حرمین شریفین میں بھی جائے گا تو ویسے ہی گزار دے گا کسی اللہ والے کی زیارت بھی ہوگی تو غفلتوں میں گزار دے گا ہر وقت یونہی غفلت بعد میں پھر سر پر ہاتھ رکھ کر روئے گا کہ کاش! میں کچھ کر لیتا اللہ تعالیٰ نے فرمایا یہ پرواہ نہ کرنا غفلتِ قلب ہے کہ انسان کا دل غافل ہے کوئی اس کو فکر ہی نہیں ہے تو اللہ تعالیٰ نے یہ مبارک مہینہ بھی اسی لیے دیا ہے کہ دیکھو تم ہمارے قرب کا مزہ چکھ لو ہم تمہیں اپنا بنانا چاہتے ہیں اس لیے ہم نے تمہیں یہ مہینہ دیا ہے اور ہم تمہاری مدد کر رہے ہیں اس بات میں کہ تم ہمارے بن جاؤ۔

ورنہ اللہ تعالیٰ پر کوئی لازم تھوڑا ہی ہے یاد رکھو! معاف کرنا بھی اللہ تعالیٰ پر واجب نہیں ہے میں اور آپ رات دن روتے رہیں کہ اللہ تعالیٰ ہم کو ضرور ہی معاف فرمادیں یاد رکھو! اللہ پر کوئی چیز واجب نہیں ہے کیونکہ اللہ تعالیٰ پر کوئی چیز واجب ہو جائے فرض ہو جائے تو اللہ اللہ ہی نہ رہے یہ فرض اور واجب تو بندوں پر ہوتا ہے اللہ تعالیٰ پر تھوڑی ہے۔

اللہ تعالیٰ کی شانِ رحمت

تو اللہ تعالیٰ اپنی شانِ رحمت کی وجہ سے ہمیں معاف کر دیتے ہیں اس لیے ہمارے داد پیر حضرت مولانا شاہ عبدالغنی پھولپوری رحمۃ اللہ علیہ فرمایا کرتے تھے کہ ”رجیم وود“ قرآن نے بیان کیا کہ میں رجیم ہوں میں وود ہوں کہیں ”غفور وود“ ہے کہیں ”غفور رجیم“ ہے کہ دیکھو تمہیں معاف کرنا میرے ذمہ واجب یا لازم نہیں ہے

میں اپنے پیار کی وجہ سے تمہیں معاف کر دیتا ہوں کہ مجھے تم سے پیار ہے جس طرح ابا اپنے بچے کو معاف کر دیتا ہے اس کو اپنی پدری محبت مجبور کرتی ہے ماں کی مامتا مجبور کرتی ہے تو حضرت شاہ عبدالغنی صاحب پھولپوری رحمۃ اللہ علیہ فرمایا کرتے تھے ”مارے میا کے (پوربی جملہ) کے میں تمہیں معاف کر دیتا ہوں“ میری محبت مجھے مجبور کرتی ہے ورنہ مجھ پر کوئی چیز فرض نہیں ہے اللہ تعالیٰ پر کوئی فرض نہیں تھا کہ ہمیں اپنے آپ تک پہنچانے کے لیے ایسے مہینے دیتے جس میں ہمارے ظاہر کو دھوتے ظاہر کو بھی سجدے کے ساتھ مزین کر دیا کہ تم جہاں ہمارے دربار میں عشاء کی سترہ رکعتیں پڑھتے تھے آؤ! اس کے ساتھ بیس اور شامل کر لو ہم نے دربار اور کھول دیا آؤ! ہم نے تمہارے لیے چالیس مزید سجدوں کا انتظام کر دیا کہ چالیس بار اور ہمارے قدموں میں سر رکھو اس لیے کہ سجدہ کرنا کیا ہے؟

نماز قرب الہی کا ذریعہ

حدیث شریف میں آتا ہے کہ آدمی جب کھڑا ہوتا ہے اللہ اکبر کہہ کر تو اللہ تعالیٰ فرماتے ہیں ”انابینہ و بین القبلة“ میں قبلے اور بندے کے درمیان خود آجاتا ہوں اور اس وقت تک بندہ کی طرف متوجہ رہتا ہوں جب تک بندہ میری طرف متوجہ ہے اور فرمایا جب بندہ اپنی توجہ ہٹا دیتا ہے تو میں بھی اپنی توجہ ہٹا دیتا ہوں اور جب بندہ رکوع کرتا ہے تو میرے قریب ہو جاتا ہے اور جب سجدہ کرتا ہے تو اس کا سر میرے قدموں میں ہوتا ہے نماز مؤمن کی معراج اس لیے قرار دی گئی کہ اللہ تعالیٰ کا اس میں قرب مل جاتا ہے جیسے پیغمبر علیہ السلام کو وہاں آسمانوں میں قرب ملا تھا تو یہاں مؤمن بندے کو سجدہ میں اپنا قرب عطا فرماتے ہیں اور پیغمبر علیہ السلام کی اس معراج کی برکت سے یہ معراج ملی۔

میرے دوستو! یہ رمضان المبارک کا مہینہ ہمیں اس لیے ملا کہ شیطان تو ویسے ہی

قابو میں ہے نفس روزے سے قابو ہوگا اب باطن بھی مزین ہو رہا ہے۔

حضرت شیخ الحدیث مولانا زکریا کا فرمان

حضرت شیخ الحدیث مولانا زکریا صاحب رحمۃ اللہ علیہ فرماتے ہیں کہ جب آدمی کا پیٹ خالی ہو سارے اعضاء کا پیٹ بھرا رہتا ہے آنکھ بھی کہیں دیکھنا نہیں چاہتی اور ہاتھ بھی غلط نہیں چل سکتے اور پاؤں بھی کہیں آوارہ گردی کے لیے جانا نہیں چاہتے اور کان بھی اول فول سننا نہیں چاہتے اور زبان بھی بک بک کرنا نہیں چاہتی سب اعضاء چپ کر کے بیٹھ جاتے ہیں جب انسان کا پیٹ خالی ہو تو جملہ اعضاء کا پیٹ بھرا ہوتا ہے اور جب پیٹ بھر جائے تو اعضاء بھوکے ہو جاتے ہیں آنکھ کہتی ہے ہمیں بھی نظارے دکھاؤ کان بھی کہتے ہیں ہمیں بھی کچھ سنواؤ ہاتھ کہتے ہیں ہمیں بھی کچھ پکڑواؤ پاؤں کہتے ہیں ہمیں بھی کہیں سیر سپاٹا کرواؤ تو سارے اعضاء بھوکے ہو جاتے ہیں فرمایا یہ عجیب اللہ تعالیٰ نے روزے کا فلسفہ دیا کہ روزہ رکھو تا کہ سارے اعضاء کا پیٹ بھرا رہے صبح سے شام تک بس میری ہی یاد میں تم رہو یا تو ذکر اذکار کرتے رہو یا میرا نام لے کر سو جاؤ کیونکہ خدا کا نام لے کر سو جاؤ گے تو وہ بھی اللہ تعالیٰ اپنے کھاتے میں لکھ دیں گے۔

سنت کا انعام

حدیث شریف میں آتا ہے کہ جو آدمی سنت طریقے پر دعا پڑھ کے سوتا ہے اور سنت طریقے پر اٹھتا ہے تو سارا سونا اس کا عبادت شمار ہوتا ہے کیونکہ اللہ تعالیٰ اول آخر کو دیکھتے ہیں اس لیے دعا سے پہلے اور دعا کے بعد جو درود شریف پڑھا جاتا ہے اس میں یہی راز ہے کہ جب اول آخر کو قبول کر لیں گے تو بیچ والی بھی ان شاء اللہ قبول کر لیں اس لیے ترمذی شریف کی روایت ہے حضرت عمر رضی اللہ عنہ نے ارشاد فرمایا کہ دعا زمین آسمان کے درمیان معلق رہتی ہے جب تک درود شریف نہ پڑھا جائے

جب درود شریف پڑھا جاتا ہے تو خدا کے دربار میں پہنچ جاتی ہے۔
اللہ تعالیٰ اول آخر کو دیکھتے ہیں کہ اول آخر کیا ہے زکوٰۃ میں بھی یہی بات ہے
آپ زکوٰۃ کا نظام دیکھ لیجئے آج نصاب آپ کا پورا ہو گیا اب بیچ میں (درمیان سال
میں) کبھی نیچے کبھی اوپر جائے گا جس دن سال پورا ہوگا اس دن دیکھا جائے گا کہ
آپ کے پاس کتنا سرمایہ ہے اسی پر زکوٰۃ آجائے گی اس لیے کہا جاتا ہے
”انما العبرة بالخواتیم“

کہ خاتمے کا اعتبار ہے لیکن یاد رکھو خاتمے کا مدار بھی انسان کی کوشش پر ہے اگر
آدمی بیچ میں کوشش نہ کرے کہ جب وقتِ آخر آئے گا تو کلمہ پڑھ لیں گے کہ دیکھو
بھئی! مجھے کلمہ پڑھا دنیا آخری وقت میں میرے دوستو! ایسے وقت میں موت آجائے
کہ وہاں پڑھانے والا ہی کوئی موجود نہ ہو تو آدمی کیا کرے گا؟

ایک عبرت انگیز واقعہ

میں ابھی برطانیہ گیا مجھے ایک دوست نے بتایا جو زسنگ ہاؤس میں کام کرتے
ہیں مسلمان ساتھی ہیں کہتے ہیں میری ڈیوٹی لگی تو وہاں پرانے انگریز بابے ہیں
ان کی خدمت میں ڈیوٹی تھی وہاں ایک بابے کو دیکھا جو عیسائی لگ رہے تھے لیکن
میرے دل میں بار بار آیا کہ میں اس سے انٹرویو کروں کون ہے یہ؟
میں ایک مہینے سے وہاں ڈیوٹی دے رہا ہوں نہ اس کی زبان سے خدا کا نام سنا
نہ سلام سنا بالکل ایسا لگتا تھا کہ جیسے یہ بھی عیسائی ہیں لیکن میرے دل میں کھٹک تھی تو
میں نے اس سے پوچھ لیا کہ بھئی! آپ کون ہیں؟ وہ میرے سوال پر رونے لگا اور
پوچھا کہ تم کون ہو؟ میں نے کہا مسلمان کہنے لگا میں بھی مسلمان ہوں اور یہ کہہ کر اور
زور سے رونے لگ گیا کہا میں مسلمان ہوں شام کا رہنے والا یہ چمک دمک کی دنیا دیکھ
کر اپنے بال بچے چھوڑ کر یہاں آ گیا یہاں پر میں نے ایک عیسائی عورت سے شادی

کر لی میرے بچے پیدا ہو گئے۔

اب جب میں ذرا معذور ہوا تو وہ مجھے یہاں پر ڈال گئے اب میں واپس شام جانا چاہتا ہوں تو میرے گھر والوں نے گورنمنٹ کو درخواست دی ہے کہ انہیں واپس نہ جانے دیا جائے کیونکہ وہاں جائے گا تو ہمارا ابا ضائع ہو جائے گا مرجائے گا وہاں سنبھالنے والا کوئی نہیں ہے ہم گورنمنٹ پر مقدمہ کریں گے اس لیے یہاں مجھے باندھا ہوا ہے گرفتار کرایا ہوا ہے شام سے میرے بچوں کا خط آتا ہے کہتے ہیں یہاں آؤ ہم تمہاری خدمت کریں گے یہاں نہ میرا ایمان سلامت ہے اور نہ اعمال کی توفیق ہے۔

نیک اعمال حسنِ خاتمہ میں معاون

یاد رکھو! انسان کی بیچ کی زندگی میں جو یہاں وقت گزار رہے ہیں یہی آخری وقت پر اثر انداز ہوتا ہے اس وقت میں آدمی اگر کوشش کرتا رہے تو آخری وقت میں یہی کوشش کام آئے گی مجھے ابھی مدینے شریف میں ایک عزیز نے بتلایا کہ یہاں پر چالیس سال سے ایک آدمی مسجد نبوی میں تھے اور بڑی نیک فطرت کے مالک تھے مسجد نبوی میں لوگوں کی بڑی خدمت کرتے تھے وہ کہتے تھے کہ میری تمنا ہے کہ میں یہیں مرجاؤں جنت البقیع میں مجھے جگہ مل جائے وہاں ایسا نظام ہے جہاں آدمی فوت ہوا جلدی جنازہ کرایا اور دفن کر دیا اصل سنت یہی ہے۔

حضرات صحابہ کرام اگر چار آدمی ہوتے تھے تو وہیں پر ہی جنازہ پڑھ کر وہیں دفن کر دیتے تھے کیونکہ حدیث شریف میں آتا ہے جو آدمی مسافرت میں فوت ہو جائے تو اسکی مرنے کی جگہ سے لے کر پیدائش کی جگہ تک پیمائش کر کے اس کے نامہ عمل میں درج کر دی جاتی ہے۔

ابھی پچھلے سال وہ فوت ہو ارات کو انتقال ہوا اس کے بعد ساری کارروائی ہوئی وہ پاکستانی تھے کوئی عزیز واقارب نہیں پہنچ سکے کہا کہ جب ہم نے ان کا جنازہ کرایا (وہ جنت البقیع میں الگ سی جگہ بنی ہے وہاں جنازہ کرایا جاتا ہے) اتنی مخلوقات اتنی مخلوقات کہ آج میری عمر پچپن سال ہوگئی میں نے اپنی زندگی میں بقیع میں ہونے والے جنازوں میں اتنا بڑا جنازہ کسی شخص کا نہیں دیکھا۔

جو خدا کا ہو جائے ساری چیزیں میرے دوستو! اس کی ہو جاتی ہیں تو آدمی یہ سوچے کہ میں آخر وقت میں یہ نیک کام کر لوں گا۔ نہیں! یہ بیچ کی زندگی اثر انداز ہوتی ہے۔

سفیان ثوریؒ کے شاگرد کا واقعہ

حدیث شریف میں آتا ہے ”تموتون کما تھیون“ موت ان اعمال پر آئے گی جس پر زندگی بسر کی ہے حضرت سفیان ثوری رحمۃ اللہ علیہ کے دو شاگرد تھے دونوں حدیث پڑھتے تھے بعد میں ایک جہاد میں چلے گئے عیسائیوں کے ساتھ جہاد تھا مقابلے پر ایک ایک آدمی آتا تھا ایک عیسائی آیا جس نے اپنا منہ باندھا ہوا تھا اس نے اس مسلمان کو جب پکارا نام لے کر کہا تو فلاں ہے اس نے کہا ہاں! تو کیسے پہچانتا ہے؟ اس نے جب منہ کھولا اور کہا میں تیرا ساتھی ہوں جو سفیان ثوری رحمۃ اللہ علیہ کے ہاں حدیثیں پڑھتے تھے۔ اس نے کہا بد بخت! تو عیسائی بن گیا اس نے کہا ہاں! میرے باطن میں ایک خرابی ہمیشہ رہتی تھی کہ میں اپنے آپ کو سب سے افضل سمجھتا تھا کیونکہ میں اونچے قوم قبیلے کا تھا مال بھی میرے پاس بہت تھا حسن ظاہر بھی خدا نے مجھے دیا تھا اور علم میں بھی میں اپنی عقل کی وجہ سے آگے تھا میں ہمیشہ تم کو حقیر اور معمولی سمجھتا تھا۔ بس اس کی نحوست ہے کہ میرے دل پر مہر لگ گئی اور میں ایک عیسائی لڑکی پر عاشق ہو کر عیسائی ہو گیا لیکن اب مجھے ایمان قبول کرنے میں کوئی دلچسپی نہیں ہے۔

اس نے کہا پھر تو تو مرتد ہے قتل کرنا تجھے واجب ہے آخر یہ آگے بڑھا اور اسے قتل کر دیا وہ واصل جہنم ہو گیا۔

تو میرے دوستو! یہ اللہ تعالیٰ ہمیں مواقع دیتے ہیں یہ رمضان کا مہینہ میرے اور آپ کے لیے موقع ہے کسی بھی گناہ میں مبتلا ہو چھوڑ دو چھوڑنا بہت آسان ہے میں اس میں تمہارے لیے بہت آسانی کر دوں گا تھوڑی سی ہمت کی ضرورت ہے اور جب ایک دفعہ چھوڑ دو گے تو چھوڑ کر جو مزہ آئے گا وہ مزہ جب تم چکھ لو گے تو خود کہو گے اس گناہ میں وہ مزہ نہیں ہے جو چھوڑنے میں مزہ ہے۔

فرار کی لذت

بلکہ میرے شیخ تو فرماتے ہیں کہ کوئی دشمن بچہ پکڑ کر لے گیا تو اُس نے دشمن سے ہاتھ چھڑایا اور اپنی اماں کی طرف دوڑا جب دوڑا تو اس کو دو مزے آرہے ہیں ایک دوڑنے کا مزہ کہ دشمن سے دور ہو رہا ہے اور دوسرا اپنی ماں کے قریب ہونے کا مزہ۔ ایک تو دوڑنے کا مزہ اور پھر جب ماں کے دامن میں جا کے چمٹ گیا تو پوری دنیا کی لذتیں اس میں اس کو محسوس ہوئیں فرمایا بندہ جب گناہ چھوڑ کر خدا کی طرف دوڑتا ہے ایک دوڑنے کا مزہ کہ گناہ سے دور ہوتا جاتا ہے خدا کے قریب ہوتا جاتا ہے اور جب خدا کے دامنِ قرب میں اور دامنِ رحمت میں آجاتا ہے تو اس لذت کو زبان سے بیان ہی نہیں کیا جاسکتا۔

محسوس تو ہوتے ہیں دکھائی نہیں دیتے

اس چومنے والے کے ہیں لب اور طرح کے

اللہ تعالیٰ ایسی محبت پیدا کر دیتے ہیں کہ انسان کا دل جانتا ہے کہ مجھے کیسا قرب اور کیسی لذت ملی بس میرے دوستو! جتنے بھی ایام باقی ہیں اس میں کوشش کرو کوشش کیا ہے کہ یقینی بناؤ! اس بات کو کہ گناہ چھوڑنے میں کوئی خراب عادت لگی ہے اس کو چھوڑ

دیں۔ اپنے باطن پر جو رحمت کی بارش ہو رہی ہے اس پہ نفس کو قدم نہ رکھنے دیں۔ آدمی چھتری لے کر کھڑا ہو جائے تو بارش اس کو کیا فائدہ دے گی۔

میرے دوستو! یہ چھتری جو نفس نے لگائی ہے شیطان تو قید ہے لیکن نفس تو ساتھ ہی ہے ناں! اس کو قابو کر لو تا کہ رحمت کی بارش براہ راست میرے اور آپ کے قلب اور روح پر اور قلب و جاں پر گرے اور ہمارے اندر کی بہار چہرہ بتا دے گا۔

تازگی ہر گلستانِ جمیل

ہست بر بارانِ پنهانی دلیل

چہرے کی تازگی بتاتی ہے کہ تیرے باطن میں کہیں سے بارش ہوئی ہے اللہ تعالیٰ مجھے اور آپ کو عمل کی توفیق عطا فرمائے۔ واخر دعوانا ان الحمد لله رب العالمین

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ
وَنَتَوَكَّلُ عَلَيْهِ وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ
أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يُضِلِّ فَلَا هَادِيَ
لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ
أَنَّ سَيِّدَنَا وَسِنْدَنَا وَحَبِيبَنَا وَشَفِيعَنَا وَمَوْلَانَا مُحَمَّدًا عَبْدَهُ
وَرَسُولَهُ صَلَّى اللَّهُ تَعَالَى عَلَيْهِ وَعَلَى آلِهِ وَأَصْحَابِهِ
وَبَارِكْ وَسَلِّمْ، اٰمَّا بَعْدُ

فَاعُوذُ بِاللَّهِ مِنَ الشَّيْطَانِ الرَّجِيمِ. بِسْمِ اللَّهِ الرَّحْمَنِ الرَّحِيمِ.
شهر رمضان الذي انزل فيه القرآن هدى للناس وبينات
من الهدى والفرقان“

وقال النبي صلى الله عليه وسلم: يا على تعلموا القرآن
وعلموا الناس فان مئت مئت شهيدا. او كما قال عليه
الصَّلوة والسلام.

صَدَقَ اللَّهُ وَصَدَقَ رَسُولُهُ النَّبِيُّ الْكَرِيمُ

ہدایت کے مراکز تین ہیں

میرے محترم بزرگوار دوستو! اللہ تعالیٰ نے رمضان المبارک کا تعارف قرآن
مجید کے ذریعے کرایا کہ رمضان کیا ہے جس میں قرآن مجید اُترتا ہے یہ قرآن مجید کے
اُترنے کا زمانہ ہے تو پورا زمانہ پورا مہینہ خیر و برکت کا مہینہ بن گیا کیونکہ اس میں
قرآن اُترتا ہے اور قرآن جو ہے وہ مرکز ہدایت ہے پورے عالم میں ہدایت کے جو
مراکز ہیں وہ قرآن مجید نے تین بیان کیے جن سے لوگوں کو وافر ہدایت ملتی ہے آسانی
سے ہدایت ملتی ہے ویسے تو اللہ تعالیٰ نے ہدایت کی بے شمار نشانیاں پھیلائی ہوئی ہیں

انسان کو کبھی ایک چھوٹا سا واقعہ ہدایت پر لے آتا ہے لیکن تین بڑے مرکز ہیں۔

پہلا مرکز ہدایت: ”قرآن مجید“

ان میں ایک قرآن مجید ہے

”هدى للناس“ پورے عالم کی ہدایت کا ذریعہ ہے پورے عالم کی ہدایت کے لیے قرآن ہم نے نازل کیا ہے۔

”ولقد يسرنا القرآن للذکر فهل من مدکر“

”ہم نے نصیحت کے لیے قرآن بہت آسان رکھا ہے“ ایک آیت پر غور کر لے انسان کو بہت کچھ نصیحت ہو جاتی ہے اس کو آخرت نظر آ جاتی ہے۔

حضرت علی المرتضیٰ فرمایا کرتے تھے کہ اگر سورہ فاتحہ اترتی تہا یہی کافی تھی فرماتے تھے کہ اگر میں سورہ فاتحہ کی تفسیر کروں ستر اونٹ اُس کے بوجھ کو اٹھائیں گے اسی لیے آپ صلی اللہ علیہ وسلم نے فرمایا کہ میں علم کا شہر ہوں اور علی اس کا دروازہ ہے (رضی اللہ عنہ)

”هدى للناس“ فرمایا کہ پورے عالم کے لیے ہدایت کا ذریعہ ہے اس سے ہدایت حاصل کرو تلاوت کرو تب بھی ہدایت ملے گی اس کو سمجھو تب بھی ہدایت ملے گی اس کے مسائل پر عمل کرو تب بھی ہدایت ملے گی یعنی قرآن مجید سے جس انداز سے بھی تمہارا تعلق ہوگا آپ کو اس سے ہدایت ملے گی۔

تلاوتِ قرآن دل کا زنگ اتارنے کا ذریعہ ہے

اگر قرآن مجید کے معانی و مطالب سمجھ میں نہیں آ رہے تو نفسِ تلاوت بھی آپ کی ہدایت کا ذریعہ بنے گی اس لیے حدیث شریف میں آتا ہے کہ انسان کے دل پر ایسے زنگ چڑھ جاتا ہے جس طرح پانی سے لوہے پر زنگ چڑھتا ہے دو چیزیں زنگ کو اتارتی ہیں (۱) ایک موت کو یاد کرنا اور (۲) دوسرا قرآن مجید کی تلاوت کرنا ایک

آدمی موت کو یاد کرتا ہے زنگ اُتر جاتا ہے تلاوت کرتا ہے زنگ اُتر جاتا ہے تو جب دل کا زنگ اُتر جاتا ہے تو اندر کا مال باہر چھلکے گا اور آپ کی ہدایت کا ذریعہ بن جائے گا اصل مسئلہ تو یہی ہے لائٹ ہے روشنی ہے فائدہ نہیں اٹھا پارہے کیونکہ روشنی باہر نہیں آرہی وہ اندر چھپی ہوئی ہے گناہوں کی نحوست سے دل زنگ زدہ اور مردہ ہو چکا ہے اس لیے کہتے ہیں کبھی زنگ لگتے لگتے اتنا زنگ لگ جاتا ہے آخر اللہ تعالیٰ کو مہر لگانی پڑتی ہے کہ اب یہ کسی قابل نہیں رہا۔

حضرت مولانا یوسف لدھیانوی شہید کا فرمان

اس کی بڑی اچھی مثال حضرت مولانا یوسف لدھیانوی شہید رحمۃ اللہ علیہ دیتے تھے کہ دانہ جیسا بھی ہو وہ بظاہر کیسا ہی پھپھوندی لگا ہوا کیسا ہی ہو اس کو آپ زمین میں ڈال دیں کھا ڈالیں پانی ڈال دیں پھپھوند لگے ہوئے بیج سے بھی درخت نکل آتا ہے چلو کچھ کمزور ہوگا لیکن اس میں سے پودا نکل آئے گا لیکن اگر اس بیج کو بھون دیا جائے اور پکا دیا جائے تو آپ دنیا بھر کی کھا دیں ڈال دیں تو اس بیج میں سے پودا نکلنے والا نہیں ہے جب گناہوں کی گرمی کی وجہ سے انسان کی صلاحیت کا بیج جل جاتا ہے اتنے گناہ کیے کہ بالکل خدا کی ذات سے غافل ہو گیا تو پھر وہ بیج جل جاتا ہے حدیث شریف میں آتا ہے کہ اس دل کا سارا مال اس میں رکھ کر اور اس کی تھیلی بند کر کے مہر لگا دی جاتی ہے فرمایا قیامت سے پہلے کوئی اس کو کھولنے والا نہیں ہے اب کھولے گا تو گند نکلے گا اس میں سے اب کوئی چیز نہ باہر سے اندر آنے والی نہ اندر سے باہر جانے والی تو اللہ تعالیٰ نے قرآن کو مرکز ہدایت قرار دیا کہ قرآن مرکز ہدایت ہے ”ہدیٰ للناس“ اے لوگو! تمہاری ہدایت کا ذریعہ بنایا ہم نے اس لیے ہم نے رمضان کو فضیلت دے دی جس میں اس مرکز ہدایت کو اتارا ہے تمہارے لیے پورے عالم کے لیے قیامت تک کے لیے ہر نسل، ہر رنگ، ہر زبان والوں کے لیے قرآن اتارا ہے

اس لیے قرآن مجید کا معجزہ ہے کہ دنیا کے وہ لوگ جو دوسری زبانیں نہ سیکھ سکے قرآن آسانی سے سیکھ جاتے ہیں۔

افریقا کے جنگل میں رہنے والا آپ اس کو انگریزی سکھانا چاہیں کسی زبان سیکھنے کے لیے اس کا مغز نہیں لیکن قرآن سکھانا چاہیں تو ماشاء اللہ! ہمارے تبلیغی جماعت کے دوست بتاتے ہیں جو افریقی ملکوں کے اندر جاتے ہیں وہاں دیکھتے ہیں ماشاء اللہ! ایسے قرآن پڑھنے والے ہیں ایسا لگتا ہے یہ عربوں کی نسل ہیں حالانکہ ان کی زبان کو قرآن سے مناسبت بھی نہیں ہے ہم تو پھر بھی اردو بولتے ہیں اور اردو میں قرآن مجید کے بہت سے الفاظ ہم اور آپ استعمال کرتے ہیں۔

حضرت مولانا عبدالغنی پھولپوری رحمہ اللہ کا ملفوظ

اس لیے ہمارے دادا پیر حضرت مولانا شاہ عبدالغنی پھولپوری رحمۃ اللہ علیہ فرماتے تھے کہ اپنے بیگ وغیرہ پر اردو میں نام نہ لکھا کرو اس میں قرآن مجید کے حروف اور الفاظ ہیں ہم سفر میں جاتے ہیں بیگ وغیرہ یا آب زم زم کے ڈبے پر نام پتہ لکھ دیتے ہیں حاجی پہلے ہی لکھ لیتے ہیں حاجی قتھو اور حاجی تھو پہلے ہی لکھ دیتے ہیں میں حج پر گیا ابھی حج نہیں کیا تو سب نے آب زم زم کے ڈبے پر حاجی فلاں حاجی فلاں لکھا اور میں نے اپنا صرف ”جلیل احمد“ نام لکھا مجھے کہنے لگے حضرت! آپ نے حاجی کیوں نہیں لکھا؟ میں نے کہا کہ اول تو ہم نے حج کیا نہیں ابھی تک، دوسری بات کہ اپنے کو حاجی کہنا خود کو میاں مٹھو کہنا ہے دوسرا حاجی کہے تو ٹھیک ہے کیا فائدہ جو خود حاجی فلاں حاجی فلاں لکھ دیا لیکن یہ انسان کے اندر کا ایک مرض ہے کہ وہ ایسی چیزوں کو خوب لگاتا ہے کہ میرا نام کے ساتھ یہ لاحقہ بھی خوب رواج پا جائے میاں! خدا کے ہاں جو قبول ہو جائے اتنا ہی کافی ہے میرے شیخ فرماتے ہیں کتنے قیامت کے دن حاجی پاجی نکلیں گے اور کتنے غیر حاجی ولی نکلیں گے کتنے اولیاء کرام قیامت کے دن

ہوں گے جنہوں نے حج نہیں کیا ہوگا لیکن خدا کے قرب میں کھڑے ہوں گے اور کتنے حاجی ہوں گے جو مجرموں کی صف میں کھڑے ہوں گے کہ حج کر کے بھی خدا کو ناراض کیا ہے۔

حضرت مرزا مظہر جانِ جاناں رحمۃ اللہ علیہ نے حج نہیں کیا

حضرت مرزا مظہر جانِ جاناں رحمۃ اللہ علیہ بہت بڑے صاحبِ نسبت بزرگ ہیں انہوں نے حج نہیں کیا حج پر نہیں گئے کیونکہ حضرت عجیب فقرو فائقے کے عالم میں وقت گزارتے تھے اور اس زمانے کی بات ہے جب مغلوں کو زوال آیا حالانکہ خود بھی شاہی خاندان سے تعلق تھا لیکن وہ زمانہ زوال کا زمانہ تھا ایک مرتبہ کسی نے حضرت کو سو دینار ہدیہ دیا حج کا مہینہ تھا فوراً کھڑے ہو گئے فرمایا آج مجھ پر حج فرض ہو گیا اب سب مرید خوش ہو گئے کہ چلو حضرت کی رفاقت میں حج نصیب ہوا سب ساتھ جانے کے لیے تیار ہو گئے فرمایا میں گھر جاتا ہوں میں بھی کپڑے وغیرہ تیار کروں گھر گئے تو واپس آگئے فرمایا کہ گھر گیا تو مساکین کی تولائن لگی ہوئی تھی کتنی بیوائیں اور یتیم بچے آئے ہوئے تھے میں نے سب تقسیم کر دیئے فرضیت ختم، چلو بستر کھول دو کیونکہ اصل تو خدا کو راضی کرنا ہے۔

حضرت حاجی امداد اللہ مہاجر مکی کا تعلق مع اللہ

حضرت حاجی امداد اللہ مہاجر مکی رحمۃ اللہ علیہ ہمارے سلسلے کے جو بڑے بزرگ ہیں مکہ شریف میں تشریف فرما تھے اور شریف مکہ (گورنر) جو انگریزوں کی طرف سے مقرر تھا وہ حضرت کے سخت خلاف تھا کیونکہ ہندوستان میں جو تحریک چلائی تھی (1857ء کی جنگِ آزادی) اس کے سرخیل حضرت حاجی امداد اللہ مہاجر مکی رحمۃ اللہ علیہ ہی تھے یہ سارے صوفیا کی جماعت نے انگریز کے خلاف 1857ء میں شاملی کے میدان میں جہاد کیا۔

خیر! کسی نے آ کر بتایا کہ حضرت! آج آپ سے ملنے کے لیے گورنر کا خاص آدمی آ رہا ہے اور شریف مکہ شاید آپ کو مکہ سے نکال دے آپ کے لیے شاید ملک بدری کے آرڈر لایا ہے حضرت کی خواہش تھی کہ میں مکہ کی سرزمین پر مروں اور مجھے جنت المعلیٰ میں ایک ٹکڑا نصیب ہو جائے خیر! حضرت خاموش ہو گئے تو عصر کے بعد مجلس تھی اس طرح دوست جمع ہو گئے وہ خاص آدمی گورنر کا آ کر بیٹھ گیا بڑے طمطراق سے آیا اور آ کر بیٹھ گیا اور حضرت بات کر رہے ہیں اور اس وقت حکومت جو بے قاعد گیاں کر رہی تھی اس پر خوب تقریر کی کہ بڑے نالائق ہیں شریعت کے خلاف ایسا کر رہے ہیں کسی نے کان میں کہا ”حضرت! شریف مکہ کا آدمی بیٹھا ہے اور آپ اس کے سامنے ایسی باتیں کر رہے ہیں یہ تو جا کر رپورٹ دے گا آپ کو مکہ شریف سے نکال دیا جائے گا بیت اللہ سے نکال دیا جائے گا۔“

بس حضرت نے جوش میں فرمایا اور آنکھوں میں آنسو آ گئے ”خدا کے گھر سے تو نکالے گا گھر سے تو نکال سکتا ہے گھر سے تو جدا کر سکتا ہے گھر والے سے جدا نہیں کر سکتا ہم گھر والے کو اپنے دل میں رکھتے ہیں، یہ گھر سے نکال دے گا، گھر والے سے تو جدا نہیں کر سکتا“ ”وہو معکم این ما کنتم“ اللہ تعالیٰ فرماتے ہیں تم جہاں بھی ہو میں تمہارے ساتھ ہوں“

خیر! میرے دوستو! مرکز ہدایت قرآن مجید کو بنایا اور اس کی وجہ سے رمضان المبارک کو یہ فضیلت اور یہ قیمت مل گئی۔

دوسرا مرکز ہدایت: ”خانہ کعبہ“

اور دوسرا مرکز ہدایت ہے جو قرآن نے بیان کیا وہ خانہ کعبہ ہے

”ان اوّل بیتٍ وضع للنّاس للذی بیکة مبرکاً وهدی للعلمین“

بے شک سب سے پہلا گھر جو لوگوں کے نفع کے لیے مکہ شریف میں بنا گیا

باعث برکت اور پورے عالم کی ہدایت کا ذریعہ ہے۔

ایک بڑے پتے کی بات حکیم الامت کی سنارہا ہوں غور سے سن لیجئے فرماتے ہیں کہ جب حاجی جاتا ہے اور جا کر حجرِ اسود پر استلام کرتا ہے تو حجرِ اسود اس کے دل کا آپریشن کر دیتا ہے اور اس کے اندر کی چیز باہر آ جاتی ہے اگر اس کے اندر خیر ہوتی ہے تو باہر آ جاتی ہے اگر اس میں شر چھپا ہوا ہے وہ بھی باہر آ جاتا ہے لہذا اس کو نظر رکھنی چاہیے کہ میرے اخلاق میں تبدیلی تو نہیں آرہی اگر تبدیلی آرہی ہے تو سمجھ لو یہ شر تھا جو آپریشن سے باہر آ گیا اب اس کی صفائی کی کوشش کرنی چاہیے تاکہ اس کو ویسے لیے پھرتا رہے۔

ایک آدمی کے زخم پر کوئی چیز لگ جائے اور اس سے گندہ مواد نکلے تو وہ اس کو لیے پھرے گا؟ بلکہ اس کو صاف کرنے کی درست کرنے کی فکر کرے گا اینٹی بائیوٹک گولیاں لینے کی کوشش کرے گا احقر تجربے کی بات کر رہا ہے میں نے دیکھا کہ یہاں سے حاجی صاحب جاتا ہے تو بڑا بااخلاق ہوتا ہے اور جونہی اس نے استلام کیا تو اس کے اخلاق تبدیل ہو جاتے ہیں ہر ایک کے سر پھاڑنے کو تیار ہے میں نے کہا بھئی! اب تیرے اندر سے گند باہر آ گیا اب جلدی سے فکر کرو اور اس کعبے والے سے دعائیں مانگ کہ اللہ میری خرابی کو تو نے ظاہر کر دیا اب اس کا علاج بھی تیرے ہاتھ میں ہے اس کا علاج فرما دیجئے اور اگر خیر ظاہر ہو پہلے سے اچھے اخلاق پہلے سے اچھی عبادات اور طاعات میں دل لگ رہا ہے خدا کی محبت میں اضافہ ہو رہا ہے تو خدا کا شکر کرے تاکہ نعمت میں اضافہ ہو جائے یہ بڑے گر کی بات بتا رہا ہوں ورنہ لوگ جاتے ہیں شر پھیلا کر آتے ہیں اچھا بن کر گیا تھا اور واپس آیا تو ہر ایک شکایت کرتا ہے کہ جب سے حج کر کے آیا ہے سب کے سر پھاڑتا ہے بیوی بھی تکلیف کی شکایت کر رہی ہے بچے بھی کہ یہ حج کرنے گیا جی بس ہمارے لیے تو مصیبت بن گیا ہر وقت دنڈا اٹھائے

پھرتا ہے کیونکہ وہ جو گند نکلا ہے اس کو لیے پھر رہا ہے اس کو چاہیے تھا کہ اس کا علاج کرتا۔

ہدایت کے لیے حرم میں آداب کا خیال رکھے

خیر میرے دوستو! یہ دوسرا مرکز ہدایت ہے کہ آدمی وہاں جاتا ہے اس کو ہدایت مل جاتی ہے اس کی زندگی میں واضح تبدیلی آتی ہے بشرطیکہ قاعدے کے ساتھ جائے صحیح طریقے پر وہاں وقت گزارے یہ نہیں کہ بیت اللہ سامنے ہے بجائے بیت اللہ کو دیکھنے کے وہاں عورتوں کے ڈیزائن دیکھنا شروع کر دے یہ ترکی کا ڈیزائن آرہا ہے یہ مراکش کا ڈیزائن آرہا ہے اور یہ فرانس کا ڈیزائن آرہا ہے یہ انڈونیشیا کا ڈیزائن ہے۔ ڈیزائنوں کو دیکھ رہا ہے اللہ تعالیٰ فرماتے ہیں تو میرے گھر کے سامنے ڈیزائن دیکھتا ہے یعنی اتنی دور سے آیا ہے کہ اللہ تعالیٰ کا گھر دیکھیں گے بیت اللہ دیکھیں گے اور پیغمبر علیہ السلام کا روضہ دیکھیں گے وہاں پہنچے تو وہاں ڈیزائن دیکھنے میں مشغول ہے کبھی یوں جا کے دیکھتا ہے کبھی یوں جا کے دیکھتا ہے حاجی صاحب! کیا ہوا تمہیں بیت اللہ کو دیکھو، رسول اللہ ﷺ کے گنبد خضریٰ پر نظریں رکھو جہاں اللہ تعالیٰ رحمتیں نازل کر رہے ہیں اور پورے عالم کے درود شریف جہاں پیش ہو رہے ہیں ان پر نظر رکھو ایسے حاجی کو وہاں کیا ملے گا وہ تو جیسے جائے گا ویسا واپس آئے گا بلکہ اور بھی بدتر ہو کر آئے گا کیونکہ وہاں عبادت اگر ایک لاکھ کے برابر ہے تو وہاں کی لعنت بھی ایک ایک لاکھ کے برابر ہے وہاں کا غضب بھی ایک ایک لاکھ کے برابر۔

قرآن جو مرکز ہدایت ہے رمضان میں اس کے نزول کی وجہ سے رمضان کے اعمال کی قیمت بڑھ گئی فرض پڑھا ستر مل گئے نفل پڑھا فرض کا ثواب مل رہا ہے اور جہاں پر مرکز ہدایت خدا کا گھر ہے وہاں بھی اعمال کی قیمت بڑھ گئی ایک نماز پڑھو لاکھ کا ثواب لکھا جا رہا ہے۔

تیسرا مرکز ہدایت: ”رجال اللہ“

تیسرا مرکز ہدایت رجال اللہ ہیں جس کو سورہ فاتحہ میں کہا ہے "اهدنا الصراط المستقیم" "اے اللہ! صراطِ مستقیم پر چلا دیجئے صراطِ مستقیم ہدایت کا راستہ ہے" اللہ تعالیٰ نے فرمایا ہدایت چاہتے ہو "صراطِ الذین انعمت علیہم" مانگوان کا راستہ جن پر میں نے انعام کیا ہے اور دوسرے مقام پر تعارف کر لیا وہ چار جماعتیں ہیں جن پر اللہ کا انعام ہے "من النبیین والصدیقین والشهداء والصالحین وحسن اولئک رفیقاً" یہ چار جماعتیں مرکز ہدایت ہیں انبیاء علیہم السلام کی جماعت جن کے سردار اور امام حضرت محمد مصطفیٰ ﷺ ہیں اور صدیقین کی جماعت جو ہر وقت خدا پر فدا ہے چوبیس گھنٹے جس کی ہر سانس خدا کی مرضی سے نکلتی ہے اور خدا کی مرضی سے اندر جاتی ہے صدیقین اولیاء کا وہ طبقہ ہے جن کے سرخیل حضرت سیدنا صدیق اکبر رضی اللہ عنہ ہیں اور تیسرے شہداء جو اپنی جانیں خدا کی راہ میں دیتے ہیں اور صالحین کہ جن کی نیکیاں زیادہ اور جن کی خطا ت بالکل معمولی ہیں ان چار جماعتوں کو مرکز ہدایت قرار دیا "وحسن اولئک رفیقاً" کہ ان کی رفاقت اگر تو اختیار کرے گا تو تجھے بھی ہدایت مل جائے گی۔

چنانچہ یہاں بھی اعمال کی قیمت بڑھ جاتی ہے کہ رجال اللہ میں سب سے بلند تر پیغمبر علیہ السلام ہیں تو مدینہ کی سرزمین پر بھی آپ ﷺ کی وجہ سے اعمال کی قیمت بڑھ جاتی ہے

اللہ والے کی صحبت میں اعمال کی قیمت بڑھ جاتی ہے

اسی طرح کسی اللہ والے کے پاس وقت گزارو گے تو تمہارے اعمال کی قیمت زیادہ لگے گی اس کی صحبت قیمت بڑھا دے گی اس لیے کہتے ہیں کہ ایک اللہ والا جو عبادت کرتا ہے اس کا ثواب اور لکھا جاتا ہے اور عام آدمی کا ثواب اور لکھا جاتا ہے اگر

یہ بات سمجھ میں نہ آئے تو میں سمجھتا دیتا ہوں بڑی آسان ہے۔

ایک ایم بی بی ایس ڈاکٹر ہے وہ ایک نسخہ لکھتا ہے اور اسی فیلڈ کا اسپیشلسٹ ہے اب آپ ایم بی بی ایس کے پاس جاتے ہیں تو وہ بے چارہ دوائی بھی اپنی طرف سے دیتا ہے سو روپیہ لے لیتا ہے تشخیص بھی کرے گا دوائی بھی دے گا صرف سو روپے میں آپ کو فارغ کر دے گا اور اسپیشلسٹ کے پاس گئے تو پانچ سو روپے رکھ لے گا دوائی بھی نہیں دے گا اور ساتھ میں میڈیکل کی ایک لمبی لسٹ بھی بنا کر دے دے گا جو چار پانچ ہزار کا ہوگا اب دونوں میں فرق کیا ہے؟ فرق یہی ہے وہ کہے گا میرے پاس ڈگری ہے میرا علم زیادہ ہے اس لیے میں پانچ سو روپے لے رہا ہوں اور ایم بی بی ایس کی ڈگری چھوٹی۔

میرے دوستو! اسی طرح جس کا تعلق مع اللہ زیادہ ہوتا ہے اس کے اعمال کی قیمت خدا کے ہاں زیادہ ہوتی ہے اور جس کا تعلق مع اللہ کمزور ہوگا اس کے عمل کی قیمت کم ہوگی نبی کریم ﷺ کے ایک سجدے کی قیمت کو ساری امت کے کروڑوں سجدے نہیں پہنچ سکتے۔

باطن اور نیت کے اعتبار سے قیمت لگتی ہے

اس لیے باطن کے اعتبار سے قیمت لگتی ہے اس لیے حدیث شریف میں آتا ہے

”انَّ اللّٰهَ لَا يَنْظُرُ اِلَى صُورِكُمْ وَلَا اِلَى اَعْمَالِكُمْ“

”اللہ نہ تمہاری صورتیں دیکھتے ہیں نہ تمہارے اعمال کو دیکھتے ہیں“

”وَلٰكِنْ يَنْظُرُ اِلَى قُلُوْبِكُمْ وَنِيَّاتِكُمْ“

”بلکہ تمہارے دل کو اور تمہاری نیتوں کو دیکھتے ہیں“

مکہ شریف میں ایک اللہ والے تھے قسم کھا کر فرمایا کہ میں نے زندگی میں ایک قدم بھی اگر کوئی اٹھایا ہے تو وہاں پر بھی میں نے نیت کی ہے کہ میں خدا کی رضا کے

لیے اٹھا رہا ہوں کوئی ایک قدم بھی زندگی میں بغیر نیت کے نہیں اٹھایا آج ہم تو بڑے بڑے کام کر جاتے ہیں اور ہمیں خیال بھی نہیں ہوتا کہ یہاں بھی اللہ تعالیٰ کو اپنے ساتھ لینا ہے مثلاً کاروبار کرتے ہیں کبھی خیال کیا کہ اللہ کے لیے کرتے ہیں بس جارہے ہیں آرہے ہیں روٹین بنائی کام ہوا، ٹائم ہو گیا، بھاگ کے چلے گئے حالانکہ اس میں بھی اللہ مل سکتے ہیں کاروبار میں بھی سوچو کہ اللہ تعالیٰ آپ نے حکم دیا ہے جارہے ہیں آپ راضی ہو جائیں کیونکہ رزق حلال کما کے لائیں گے بچوں کا رزق میرے ذمہ لگا دیا تو ان کے لیے جارہا ہوں بال بچوں کی بھی اہمیت ہوگی کہ انہی کی وجہ سے روٹی مل رہی ہے آدمی سمجھتا ہے میں کما رہا ہوں گھر میں آ کر کہتا بھی ہے میں کیا کچھ تمہیں آسائشیں دے رہا ہوں یہ لاتا ہوں وہ لاتا ہوں یہ تو ہین آمیز بات مت کیا کرو انہی کی وجہ سے روٹی مل رہی ہے۔

حضرت سعد بن ابی وقاص رضی اللہ عنہ کی خصوصیات

پیغمبر علیہ السلام کے ماموں تھے اللہ تعالیٰ نے برکت والا قدم دیا تھا جدھر قدم رکھتے دروازے کھل جاتے رزق کے راستے میں رکھتے تب دروازہ کھل جاتا جہاد میں جاتے تب کامیاب جس فیلڈ میں قدم رکھتے کامیاب ان کے دل میں اک بات آئی کہ میں وی آئی پی ہوں کہ فوراً میرا کام ہو جاتا ہے مٹی میں ہاتھ ماروں سونا بن جاتا ہے یہ اس لیے ایک تو میں پیغمبر علیہ السلام کا ماموں ہوں ایک نسبت یہ ہے دوسرا پیغمبر علیہ السلام نے مجھ پر اپنے ماں باپ فدا کیے ہیں غزوہ بدر میں فرمایا ”اے سعد! میرے ماں باپ تجھ پر قربان ہوں تیر چلا“ یہ صحابی ہیں جن کو یہ خصوصیت حاصل ہے ورنہ سب نے تو پیغمبر علیہ السلام پر ماں باپ فدا کیے ہیں اور اسلام میں سب سے پہلے تیر چلانے والے بھی سعد بن ابی وقاص ہیں یہ تین باتیں ان کے دماغ میں تھیں کہ یہ سب کچھ جو میرے ساتھ ہو رہا ہے اور زندگی میں میرے لیے راستہ کھلتے ہیں اور دنیا و

آخرت کی برکتوں کے راستے یہ اس وجہ سے ہیں۔

حضرت سعد رضی اللہ تعالیٰ عنہ کی اصلاح و تربیت

ایک دن جب حضرت سعد رضی اللہ تعالیٰ عنہ مجلس میں آئے تو ان کی چال دیکھ کر پیغمبر علیہ السلام نے اندازہ لگا لیا کہ سعد بن ابی وقاص کے دل میں بات ہے کیونکہ آپ ﷺ کی نگاہ نے اندر کی کیفیت دیکھ لی۔

بخاری کی روایت ہے کہ جب قریب آئے تو فرمایا اے سعد! "انما تنصرون وترزقون بضعفائکم" فرمایا تمہیں جو رزق ملتا ہے اور تمہاری جو مدد کی جاتی ہے یہ تمہارے کمزوروں کی وجہ سے ہے تو فرمایا کہ اللہ تعالیٰ تمہارے چہروں کو نہیں دیکھتے تمہاری نیتوں کو اور تمہارے دل کو دیکھتے ہیں کہ کس نیت اور قلبی استحضار سے نماز پڑھی اس پر قیمت لگائیں گے۔

اسی لیے حدیث میں ہے کہ نماز میں کسی کو نو اوجہ جبر ملتا ہے کسی کو دو سو اوجہ جبر ملتا ہے اور بعض کوتاہی والی نماز لپیٹ کر منہ پر مادی جاتی ہے اور کسی کو ایک نیکی پر سات سو گنا ملتا ہے اور کسی کو اس سے زیادہ کیوں؟ یہاں سے قیمت لگتی ہے کہ اندر کیا ہے؟ کس محبت کے ساتھ وہ عبادت کر رہا ہے تو چھوٹا عمل بھی اخلاص سے بڑا ہو جاتا ہے خدا کے یہاں۔

کھجور کا صدقہ اور احد پہاڑ کی فضیلت

بخاری شریف کی روایت ہے کہ اللہ تعالیٰ فرماتے ہیں کہ ایک آدمی مجھے خوش کرنے کے لیے ایک کھجور میرے راستے میں دیتا ہے تو میں اپنے دائیں ہاتھ میں لے کے اس کو پالتا ہوں جس طرح تم اپنے گھوڑے کے بچے کو پالتے ہو کیونکہ سب سے مشکل گھوڑے کا بچہ پالنا ہے جس طرح تم گھوڑے کے بچے کو پالتے ہو جب وہ احد پہاڑ جتنی ہو جاتی ہے تو میں اس کو بندہ کے نامہ اعمال میں درج کر دیتا ہوں کہ اس

نے اتنا صدقہ کیا احد کا پہاڑ سات میل لمبا اور تین میل چوڑا ہے اس لیے پیغمبر علیہ السلام نے احد پہاڑ سے تشبیہ دی کیونکہ پہاڑوں میں سب سے بڑا پہاڑ ہے اور پھر جنتی پہاڑ ہے یہ جنت میں جائے گا فرمایا کہ احد ہم سے محبت کرتا ہے اور ہم اس سے محبت کرتے ہیں پیغمبر علیہ السلام کے قدم مبارک جس پہاڑ پر لگے اس کے ذرے ذرے پر پیغمبر علیہ السلام کے انوارات ہیں۔

میرے شیخ فرمایا کرتے تھے جب مدینہ جاؤ تو وہاں احد پہاڑ کے ذرے ذرے پر نظر ڈالو اور اللہ سے مانگو یا اللہ! اس پہاڑ پر پیغمبر علیہ السلام تشریف لائے ہیں اور پیغمبر علیہ السلام کی آنکھوں کا نور اس کے ذرے ذرے میں ہے ہمیں اس پہاڑ کے واسطے سے وہ نور نصیب کر دے تو دیکھو یہ عشق کی باتیں ہیں۔

یہ ہے تیرے قدموں کے نشانات کا عالم
کیا ہوگا تیری دید کی لذات کا عالم
جنہوں نے دیکھا ہوگا انہیں کیا مزہ آیا ہوگا ہم نے تو ان آثار کو دیکھا ہے یہ آثار
آپ کا پتہ دیتے ہیں جو آثارِ محبوب کا پتہ دیتے ہوں عاشق تو انہی پر مرٹتا ہے جب
محبوب کو دیکھے گا تو کیا حال ہوگا۔

یہ ہے تیرے قدموں کے نشانات کا عالم
کیا ہوگا تیری دید کی لذات کا عالم

جنت شاہی مہمان خانہ

تو یہ چیزیں مرکزِ ہدایت قرار دی گئیں ”کتاب اللہ“، ”بیت اللہ“ اور ”رجال

اللہ“

میرے دوستو! اسی لیے یہ مبارک مہینہ رمضان دیا ہے کہ اس میں قرآن مجید سے خصوصی تعلق پیدا کیا جائے آج ہمارا تعلق قرآن مجید سے کتنا ہے کچھ نہ کرے تو کم

سے کم تلاوت کی حد تک تو اپنا تعلق مضبوط کرے روزانہ ہمیں چاہیے قرآن مجید سے ملاقات کریں جب روزانہ ملاقات کریں گے تو بس کام بن جائے گا یہ بھی قیامت کے دن گواہی دے گا کہ یا اللہ! یہ میرا دوست ہے مجھے روزانہ ملتا تھا اللہ تعالیٰ فرمائیں گے جو تیرا دوست ہے وہ ہمارا دوست ہے اور ہم نے اپنے دوستوں کے لیے جنت تیار کی ہے جنت کیا ہے؟ اللہ تعالیٰ کے پیاروں کے لیے شاہی مہمان خانہ ہے جنت میں جانا مقصود نہیں ہے جنت میں جا کر خدا کی ملاقات مقصود ہے کہ وہاں چھ دن مزے کرو جیسے شاہی مہمان ہوتا ہے شاہی مہمان خانہ میں ٹھہرایا جاتا ہے پھر بادشاہ سے ملاقات ہوتی ہے۔

اللہ تعالیٰ نے جمعہ کا دن اپنی ملاقات کا دن رکھا ہے اس لیے اتنی سختی فرمائی کہ جو آدمی تین جمعہ سستی کی وجہ سے چھوڑ دے اس کے دل پر نفاق کی مہر لگا دی جاتی ہے کیونکہ یہ تو میری ملاقات کا دن ہے اس نالائق کو اس دن بھی ٹائم نہیں ہے کہ ایک دن دنیا کو مس کر دیتا کہ خدا سے ملنا ہے اس کی مشق کر لیں مسجد میں جا کر امام صاحب کا خطبہ سنیں اور امام صاحب کے پیچھے نماز پڑھیں یہ دنیا میں دراصل مشقیں کرائی جا رہی ہیں آخرت کے لیے۔

عبادات جنتی کے لیے شاہی آداب کی تربیت

حکیم الامت حضرت تھانوی رحمۃ اللہ علیہ لکھتے ہیں یہ دنیا میں جو تم سے عبادتیں کرائی جا رہی ہیں یہ دراصل شاہی آداب سکھائے جا رہے ہیں کیونکہ تمہیں جنت میں بادشاہت کرنی ہے تو بادشاہت سیکھنے کے لیے زمین پہ بھیجا ہے۔

جس طرح بادشاہ اپنے بیٹے کو اسکول و مدرسہ میں داخل کرتا ہے کالج میں اور یونیورسٹی میں اور دنیا دار آکسفورڈ میں بھیجتے ہیں کہ کچھ سیکھ کے آجائے تاکہ ملک میں سیاست اچھی کر سکے اور ملک پر صحیح کنٹرول کر سکے تو اللہ تعالیٰ نے ہمیں دنیا میں

بھیجا کہ جاؤ دنیا میں جا کر شاہی آداب سیکھو جب جنت میں آؤ گے تو ایسی بڑی جنت ”عرضہا کعرض السموات والأرض“ ساتوں زمین و آسمان جس میں سما جائیں ایک ایک مؤمن کو ایسی جنت دوں گا تو کیا بادشاہ نہیں کہلائیں گے؟ دنیا کے چھوٹے چھوٹے ملک ہیں اتنے کہ ڈبیہ میں بند کر لو کار چلاؤ تو دو گھنٹے میں جناب ملکی سرحد ختم اتنے چھوٹے ملک بھی ہیں اگر انکھیں بند کر کے گئے تو سمندر میں جا کر وگے وہاں بھی بادشاہ بیٹھا ہے پوری دنیا اس کو سلام کر رہی ہے دوسرے ملکوں میں جا کر پروٹوکول لے رہا ہے تو مجھے بتاؤ اتنی بڑی جنت ایک ایک مؤمن کی ہو کہ جس میں سات آسمان و زمین سما جائیں تو کیا وہ بادشاہ نہیں ہے تو بادشاہت سیکھنے کے لیے دنیا میں بھیجا ہے۔

قرآن مجید کی تلاوت کا نصاب

میرے دوستو! قرآن مجید سے تعلق پیدا کیجئے روزانہ تلاوت کیجئے کتنی تلاوت؟ پیغمبر علیہ السلام نے کم سے کم نصاب بھی بتا دیا فرمایا دو آیتیں جو تلاوت کر لے دو اونٹوں سے بہتر پانچ آیتیں جو تلاوت کر لے پانچ اونٹوں سے بہتر دس آیتیں جو تلاوت کر لے دس اونٹوں سے بہتر رسول اللہ صلی اللہ علیہ وسلم نے ”بحراکا ہلین“ کے لیے یہ نصاب بتایا ہے کہ دو آیتیں پڑھو گے تو اس کی بھی حیثیت بتا رہا ہوں اگر پانچ پڑھ لو گے، دس پڑھ لو گے تو اس کا بھی بتا دیا تو بتائیے دو آیت پانچ آیت اور دس آیتیں آپ آج گھر جا کر پڑھیں اور ٹائم دیکھ لیں کہ اخبار اور خبروں کے لیے بی بی سی کے لیے کتنا ٹائم ہے اور قرآن مجید کی پانچ آیتوں پر کتنا وقت لگتا ہے آپ اس نسخے پر عمل کریں کہ روزانہ قرآن مجید سے ملاقات کریں تو ان شاء اللہ تعالیٰ پھر آپ اعلیٰ نصاب پر بھی آجائیں گے جیسے پیغمبر علیہ السلام نے صحابہ کرام کے بارے میں آتا ہے کہ صحابہؓ کی ایک جماعت سات دن میں قرآن ختم کرتی تھی ایک جماعت دس دن

میں ختم کرتی تھی ایک پندرہ دن میں ختم کرتی تھی جو بہت مصروف ہیں وہ مہینے میں ختم کر لیتی تھی اور جو بہت آگے تھے وہ ایک رات میں قرآن ختم کر لیتے تھے صحابہ کرام تو بہت آگے تھے ہم بحر اکاہل کے لیے کتنا آسان فرمایا کہ دو آیت، پانچ آیت صحابہ میں کوئی نہیں جو اتنی کم تلاوت کرتے ہوں۔

گھر گھر قرآن مجید کی آوازیں گونجتی تھیں جس طرح آج گھر گھر ٹی وی کی آواز گونجتی ہے محلوں میں گزرو تو ٹی وی کی آوازیں ایک گھر نہیں نظر آتا کہ جس کے پاس سے گزرو تلاوت کی آواز آئے پھر کہتے ہیں مولانا صاحب! گھر میں جنات نے قبضہ کر لیا تو میں نے کہا جن نہیں آئیں گے تو کون آئے گا

کیونکہ قرآن مجید پڑھا جائے تو جنات کا سوال ہی پیدا نہیں ہوتا شیاطین کا سوال ہی نہیں کیونکہ جہاں قرآن مجید پڑھا جائے گا وہاں فرشتے آئیں گے تو جہاں فرشتے ہوں گے وہاں جنات کی کیا طاقت ہے کہ سامنے آجائیں۔

آج گھر گھر میں یہ شکایت اس لیے ہے کہ قرآن مجید کی تلاوت نہیں بس میرے دوستو! اللہ تعالیٰ مجھے اور آپ کو عمل کی توفیق عطا فرمائے۔

وَ اٰخِرُ دَعْوَانَا اِنَّ الْحَمْدَ لِلّٰهِ رَبِّ الْعَالَمِينَ.

اللهم لك الحمد كما انت اهلہ فصالح علی محمد كما انت اهلہ و افعل بنا كما انت اهلہ فانك انت اهل التقوی و اهل المغفره، ربنا ظلمنا انفسنا وان لم تغفر لنا وترحمنا لنكونن من الخسرين.

(بیان بلد یہ مسجد بہاول نگر)

میرے محترم بزرگوار دوستو آج کی رات بھی بڑی عظمت والی رات ہے اور اس رات کا قرآن مجید کے ساتھ خاص تعلق ہے اس رات کا تعارف اللہ تعالیٰ نے قرآن مجید ہی کے ذریعہ کرایا ہے اور آپ حضرات بھی ختم قرآن کی دعا کے لیے بیٹھے ہیں اس لیے میرے دوستو جتنی دیر بھی میری اور آپ کی رات اس مسجد میں گزر جائے یہ آخرت میں بہت کام دینے والی چیز ہے جلدی سے مٹھائی بغل میں دبا کر گھر میں جا کر گپیں مارنا خرمستیاں مارنا اس سے بہتر ہے کہ تو مسجد میں بیٹھا رہے اور فرشتے حاضری لگا کر اللہ تعالیٰ کے دربار میں پیش کریں اگر تو کہے کہ مجھے نیند کا تقاضہ ہے تو میرے دوستو اگر قبر میں تم سونا چاہتے ہو تو پھر راتوں کو جاگ لو ورنہ قبر میں جاگنا پڑے گا جو دنیا میں سوتا ہے اس کو قبر میں جاگنا پڑتا ہے کیونکہ عذاب میں تکلیف ہوتی ہے تو نیند کیسے آئے گی اور اگر دنیا میں اللہ تعالیٰ کے لیے جاگے گا اللہ تعالیٰ کو راضی کرنے کے لیے اپنی نیند قربان کرے گا قبر میں جائے گا فرشتے کہیں گے ”نومک نومۃ العروس“ ایسے سو جا جیسے پہلی رات کی دلہن اپنے محبوب کے پہلو میں سو جاتی ہے قیامت کا سور پھونکا جائے گا تو تم کہو گے ابھی تو نیند کچی تھی کس نے اٹھا دیا لیکن یہ ویسے ملنے والی چیزیں نہیں ہیں آخرت دنیا کا بدلہ ہے دنیا میں اللہ تعالیٰ کے لیے جو چیز قربان کرے گا آخرت میں اس چیز کا بدلہ اسی چیز جیسا دیا جائے گا اگر دنیا میں نیند قربان کرے گا وہاں راحتوں کی نیند لے گا۔

حضرت عمر فاروقؓ کے تذکرے ایسے ہیں جیسے کل کی بات ہے چھوٹے چھوٹے بچے ان کی محبت میں غرق ہیں صحابہ کرامؓ پر مر رہے ہیں کیوں اس لیے کہ حی القیوم پر مرے تھے اللہ تعالیٰ نے فرمایا تم مجھ پر مرے میں تمہیں حیات جاودانی دوں گا یہاں بھی وہاں بھی یہاں حیات وہاں بھی حیات ایک ہزار سال کے بعد صحابہ کرامؓ کی قبریں کھودیں گئیں اردن میں پانی آگیا تھا قبریں کھودیں گئیں ہندوستان کے ایک

بڑے عالم ہیں ہمارے حضرت کے پاس آتے تھے انہوں نے اپنا مشاہدہ بتایا کہ میں مسلمان کیسے ہوا میں تیرہ چودہ سال کا بچہ تھا میرا والد ہندو میں بھی ہندو اور اردن میں ہندوستان کے سفیر تھے میرے والد ہمیں بلایا کہ جی ہم صحابہ کرام کی قبریں منتقل کرنا چاہتے ہیں ایک بڑی تقریب منعقد کی تھی اردن کے بادشاہ نے کہا کہ میتیں جب نکالی گئیں تو ان کے چہرے ایسے چمک رہے تھے جیسے زندہ ہیں ایک ہزار سال کے بعد یہاں تک کہ اس نے بتایا کہ میں نے دیکھا ایک صحابی نے اپنا ہاتھ اپنی پیشانی کے ایک طرف رکھا ہوا ہے وہ ہاتھ اٹھایا تو نیچے سے خون رسنے لگا کیونکہ تیر لگا تھا اس نے ہاتھ ایسے رکھ لیا کہ میں یہ دیکھ کر مسلمان ہو گیا میرے حضرت کے ہاں وہ آئے تھے بڑی عمر تھی ان کی بھی سو سال کے قریب ہم طالب تھے اس زمانے کی بات ہے آج اس واقعے کو پچیس تیس سال ہو گئے پتہ نہیں وہ حیات ہیں کہ نہیں میرے دوستو زندہ پر مر و گے زندہ ہو جاؤ گے جی القیوم پر مر و گے قائم رہو گے ورنہ اس کھونٹے سے جتنا دوڑ جاؤ گے ذلت خوریاں ملیں گی۔

دنیا میں اگر مال قربان کرے گا وہاں آخرت کا مال تجھے ملے گا دنیا میں بھوک پیاس کو قربان کرے گا آخرت میں بھوک پیاس سے محفوظ کر دیا جائے گا دنیا میں جو کام تو خدا کے لیے کرے گا آخرت میں اس مصیبت سے خدا تجھے آزاد کر دے گا یہ فارمولا ہے اس کو پلے باندھ لو جب بھی خدا کے لیے کوئی مشکل آتی ہے اللہ تعالیٰ کے حکم سے یہ کام کرنا ہے فوراً سوچ لو اس کا بدلہ وہاں ملے گا کیونکہ حدیث شریف میں آتا ہے تم دنیا میں بھوک پیاس سے رہتے ہو آخرت میں جب تم جاؤ گے تم دنیا میں اللہ تعالیٰ کے لیے بھوک پیاس کو قربان کرتے ہو تو اللہ تعالیٰ فرماتے ہیں میدان حشر میں لوگ مجھے حساب دیں گے اور روزہ دار میرے عرش کے سائے کے نیچے افطار کریں گے پچاس ہزار سال تک لوگ بھوک پیاس میں مبتلا ہوں گے تکلیف میں ہوں گے

اور آپ یہاں تھوڑی سی پیاس اور بھوک برداشت کر کے عرش کے نیچے کھا رہے ہوں گے پی رہے ہوں گے چہل رہے ہوں گے مستیاں کر رہے ہوں گے۔

حدیث شریف میں آتا ہے کہ عرش کے نیچے مشک کے ٹیلے ہوں گے جس کے نیچے دوست کی باہوں میں باہیں ڈال کر عرش کی سیر کر رہا ہوگا لوگ پسینے میں شرابور ہوں گے حساب سے پریشان ہونگے کہ کیا ہونے والے ہے اور ان کی نگاہیں اوپر لگی ہوں گی ہوش سے بے ہوش ہو رہے ہونگے اور یہ عرش کے نیچے عیش کر رہے ہوں گے ان کو دیکھ رہے ہوں گے اس وقت یاد آئے گا کاش دنیا میں تھوڑی سی قربانی دے دیتے ہمیں کیا معلوم تھا وہاں تھوڑی پر زیادہ ملتا ہے ہم نے تھوڑی نیکی کی آج زیادہ نظر آ رہی ہے یہ اس لیے کہ دنیا کی تھوڑی چیز کا بدلہ وہاں زیادہ ہے دنیا میں مزہ گناہ کا لیا تھوڑی دیر کے لیے پانچ منٹ مزہ لیا گناہ کا اب قبر میں سینکڑوں سال جوتے پڑ رہے ہیں تھوڑے سے مزے کی سزا زیادہ مل رہی ہے کیونکہ آخرت دنیا سے زیادہ ہے جب آخرت دنیا سے بڑی ہے وہاں پر شے کا بدلہ بھی زیادہ ہے جو یہاں کام کرے گا وہاں اس کا بدلہ بہت زیادہ ہے کیونکہ وہ دنیا بڑی ہے۔

یہاں کی نیکی بھی تھوڑی سی اور گناہ کا مزہ بھی پانچ منٹ کا مزہ آیا پھر ختم بعد میں دنیا میں بھی جوتے اور آخرت میں بھی جوتے پڑیں گے اللہ تعالیٰ میں نے تو پانچ منٹ کا مزہ لیا تھا اللہ تعالیٰ فرمائیں گے مزہ تو تو نے پانچ منٹ کا لیا تھا لیکن تو نے یہ نہ سوچا کہ تو کس ذات کی مخالفت کر رہا ہے میری زمین پر رہ کر میری کھا کر میری ہواؤں اور میرے آسمان تلے رہ کر سب کچھ تو میرا اور میری پانچ منٹ کی مخالفت کو تو معمولی سمجھتا ہے اور پانچ منٹ کی نیکی کی ہوگی لیکن جس کے لیے کی ہوگی اس کی نسبت سے یہ پانچ منٹ کی نیکی بہت بڑی ہوگی کیونکہ وہ بہت بڑا ہے ہم تو چھوٹے ہیں وہ بہت بڑا ہے ناچیز ہیں لیکن بڑی چیز ہیں ہم ناچیز ہیں مٹی کے پتلے ہیں اور کچھ نہیں نیچے دیکھیں کچھ

نہیں ہم مٹی سے نکلے مٹی کچھ نہیں پاؤں کے نیچے لوگ روندتے ہیں قبرستان سے گزرتے ہو روندتے ہو اسی مٹی سے میں اور آپ بنے ہیں کوئی حقیقت نہیں ہے رنگ وروغن چڑھا دیا خدا نے صاحب بن گئے ورنہ ہیں تو مٹی رنگ چڑھا ہے جب اتر جاتا ہے تو قبرستان میں پھینک آتے ہو دنیا میں کوئی ایسا بادشاہ گزرا ہے کوئی ایسا بڑا آدمی ہے جو مرنے کے بعد جس کو تخت شاہی پر بٹھائے رکھا ہو کوئی بھی ایسا نہیں مٹی میں ڈالا سب نے کہ مٹی مٹی ہو گئی مٹی میں تو رنگ اتر گیا پھونک نکل گئی جیسے غبارے کی ہوا جسے بچے لے کر پھرتے ہیں عید والے دن بچوں کے ہاتھ میں غبارے ہوتے ہیں بڑے بڑے۔ بڑے خوش ہو رہے ہوتے ہیں اور جب اس کی پھونک نکل جاتی ہے پھٹ جاتا ہے تو اسی غبارے کو پاؤں کے نیچے روند رہے ہوتے ہیں جب بندے کی پھونک نکل جاتی ہے خود اپنے ہاتھ سے قبر میں دفن کر آتے ہیں اپنی نسبت سے تو ہم کچھ نہیں ے

نا چیز ہیں ہم لیکن بڑی چیز ہیں ہم
اک ہستی مطلق کی دیتے ہیں خبر ہم

اگر اس کی محبت اس کی توحید اس کا تعلق اس مٹی میں اگر ملا ہوا ہے تو یہ اسی مٹی کی طرح ہے جس مٹی میں اگر سونا مل جائے تو سنا را اس کو پھینکتے نہیں بلکہ اس مٹی کو باندھ کر گھر لے جاتے ہیں کہ جی حضرت آپ کو یہ نہیں پتہ یہ گندی مٹی کیا ہے اس میں سونے کے ذرات ہیں گھر لے جا کر اس کو چھانوں گا اور اس میں سے سونا نکالوں گا جب اس مٹی کے اندر اللہ تعالیٰ کی محبت اور رسول اللہ ﷺ کا عشق شامل ہو جاتا ہے تو اللہ تعالیٰ فرماتے ہیں فرشتو یہ مٹی ایسی نہیں ہے سنبھال کے لانا کیونکہ اس میں بڑا قیمتی مال ہے میرے دوستو! پانچ منٹ کی نیکی ہے لیکن جس کا تعلق ہے اس نیکی کے ساتھ وہ بہت بڑا ہے اس لیے یہ پانچ منٹ بہت بڑے ہیں پانچ منٹ کا گناہ کیا ہے لیکن جس

کی تو نے نافرمانی کی ہے وہ بہت بڑا ہے اس لیے یہ پانچ منٹ بہت بڑے ہیں تو نے پانچ دس منٹ گناہ کیا ہے لیکن یہ نہیں دیکھا کہ کس کے حکم کو تو نے توڑا ہے اگر پاکستان کا کوئی حکم توڑ دے جبکہ یہاں کی کوئی چیز مستقل ہی نہیں ہے پانچ سال گزارتے ہو ڈنڈا استعمال کرنا پڑتا ہے ورنہ پانچ سال نہیں گزارتے اس کا حکم توڑے ایف آئی آر کٹ جاتی ہے تو جس نے مجھے اور آپ کو پیدا کیا ہے مجھے اور آپ کو روٹی دیتا ہے میرے اور آپ کا خالق اور مالک ہے اس کو تو نافرمانی کرے تو سمجھے تجھے کوئی پوچھنے والا نہیں وقت آئے گا پھر تجھے پتہ چل جائے گا کہتے ہیں ادھر آدمی گناہ کرتا ہے ادھر اسی وقت اس کی سزا لکھ دی جاتی ہے کہ فلاں دن اس کو یہ سزا ملے گی اب بندہ گناہ بھول جاتا ہے کہتا ہے میں نے تو کیا ہی نہیں اور جب کان کھینچتا ہے تو کہتا ہے مولانا صاحب پتہ نہیں میں کس مصیبت میں پڑ گیا ہوں۔

داؤد طائیؑ ایک بزرگ گزرے ہیں اللہ تعالیٰ کے عشق میں ڈوبے ہوئے تھے اللہ تعالیٰ کی محبت کی بات سنایا کرتے تھے حضرت کے پڑوس میں ایک عورت رہتی تھی وہ بیچاری کردار کے اعتبار سے کمزور تھی حضرت کو بڑا قلق تھا کہ میرے پڑوس میں رہتی ہے دنیا مجھ سے فائدہ اٹھاتی ہے اور یہ میرے پڑوس میں رہ کر محروم ہے نہ میری بات سنتی ہے نہ اپنا راستہ درست کرتی ہے بڑے بڑے لوگ فیض پا گئے کیونکہ چراغ تلے اندھیرا ہوتا ہے قریب بیٹھے ہوؤں کو ٹائم نہیں ہے دور والے لے جاتے ہیں منافقین جو مدینے میں رہتے تھے پیغمبر ﷺ کو دیکھتے تھے لیکن محروم رہ گئے اور اویس قرنیؓ ایک ہزار کلومیٹر دور رہتے تھے وہیں سے عشق نے جو کام دکھایا ابھی پیغمبر کی زیارت نہیں کی تو آپ ﷺ نے فرمایا اِنِّی لَاجِدْرَتْحِ الرَّحْمٰنِ مِنْ قَبْلِہِ الْقُرْآنِ اے میرے صحابہ مجھے قرن کی جانب سے خوشبو آتی ہے اللہ تعالیٰ کی پاس بیٹھا محروم ہے منافقین جو تھے محروم ہو گئے تو داؤد طائیؑ کو بڑا قلق تھا ہر ایک کا معاملہ تو اللہ تعالیٰ

جانتا ہے مرگئی ہر ایک کو بڑا دکھ تھا جنازہ ہو گیا دفن کر دی گئی حضرت نے جنازہ نہ پڑھا۔ خواب آیا حضرت کو اللہ تعالیٰ کی زیارت ہوئی اللہ تعالیٰ نے فرمایا داؤد طائی ہماری ولیہ مری تھی تو نے جنازہ کیوں نہیں پڑھا چل اس کی قبر پر جا کر ایصال ثواب کر کے آ جب اٹھے تو پسینے سے شرابور تھے سیدھے قبرستان گئے ایصال ثواب کیا واپس آئے رات کو دعا کر رہے ہیں اللہ تعالیٰ مجھ سے غلطی ہوگئی معاف کر دے لیکن مجھے کچھ سمجھ نہیں آیا کردار اسکا کچھ ایسا تھا اس لیے مجھے بدگمانی ہوئی اسی لیے کہتے ہیں کہ کسی کے کردار کی وجہ سے بدگمانی نہ کرو گنہگار سے بھی بدگمانی نہ کرے اور نہ ہی نیکیوں سے کرے آج ہمارا حال یہ ہے کہ نیکیوں سے بدگمانی کر کے جہنم کماتے ہیں گنہگار کی بدگمانی کرے گا تو پتہ کیا سزا ملے گی وہ گنہگار قیامت کے دن تمہارا گریبان پکڑے گا اللہ میاں دیکھ اس نے مجھے یوں سمجھا حالانکہ میں ایسا نہیں تھا مثلاً کسی کی بچی ہے بازار بار بار جاتی ہے اور لوگ تبصرہ کرتے ہیں کہ اس کا کردار ٹھیک نہیں ہے بار بار اندر باہر جاتی ہے دو نمبر معلوم ہوتی ہے حالانکہ بیچاری کسی ضرورت کے تحت جاتی ہو قیامت کے دن میرا اور تیرا گریبان پکڑے گی اللہ تعالیٰ انہوں نے بدگمانی کی حالانکہ میں ایسی نہیں تھی اللہ تعالیٰ فرمائیں گے ان کی نیکیاں اس کو دیدو

میرے دوستو! اپنے آپ کو دیکھو تم خود کتنے پانی میں ہو تمہاری زندگی کیسی گزری ہے ذرا پیچھو دیکھو ایک لمحے میں جوانی سے لیکر اب تک سب شیشہ ہو جائے گا کہ یہ تو نے کیا کیا ہے کسی مسلمان پر بدگمانی مت کر یہ تو ہے اگر ظاہر تیرا بھی نظر آتا ہے اگر تو اس پر بدگمانی کرے گا وہ تیرا گریبان پکڑے گا اور اگر نیک انسان پر بدگمانی کرے گا تو اللہ تعالیٰ تیرا گریبان پکڑے گا

اللہ تعالیٰ فرماتے ہیں ہم پکڑیں گے کیونکہ یہ ہمارا دوست ہے ہم دوست کا بدلہ تجھ سے لیں گے اور اللہ تعالیٰ کی پکڑ میں آئے گا تو پھر آپ خود سمجھ سکتے ہیں کہ اس کا کیا

حال ہوگا اس لیے کہا کہ بدگمانی کسی سے نہ کرو۔

انہوں نے کہا کہ اللہ تعالیٰ مجھ سے غلطی ہوگئی کہ میں نے بدگمانی کی اس سے لیکن آپ اگر مجھے بتادیں کہ اس کا کونسا ایسا عمل تھا کہ آپ کی اس پر ایسی نوازش ہوگئی کہ ولیہ بنا دیارات کو خواب میں زیارت ہوئی اللہ تعالیٰ کی پھر داؤد طائی تو نے ایک سوال ایک درخواست ہمارے دربار میں بھیجی تھی یہ ہے برائی زندگی بھر کرتی رہی تیری دکان کے ساتھ رہتی تھی تو وہاں بیان کرتا تھا کبھی کبھی کام کرتے ہوئے کان لگا لیتی تھی کہ کیا کہہ رہا ہے مولوی صاحب کبھی کبھی بات کان میں پڑ جاتی تھی مرنے سے پہلے اس کو پتہ نہیں تیری کوئی بات یاد آئی جو میری محبت میں تو نے کہی تھی تو مصلے پر کھڑی ہوئی دو رکعت پڑھیں اور سجدے میں اتنا روئی اتنا روئی سجدے میں سر کیا رکھا دل سجدے میں رکھ دیا دس منٹ کے دو سجدوں نے اس کے نامہ اعمال سے سب کھاتا صاف کر دیا۔

پردے اٹھے ہوئے بھی ہیں ان کی ادھر نظر بھی ہے

بڑھ کے مقدر آزما سر بھی ہے سنگِ در بھی ہے

میرے دوستو! اگر چاہتے ہو اگر آخرت کی نیند لینا ایک بزرگ تھے ہندوستان میں چار پائی چھوٹی سی بنائی ہوئی تھی جیسے بچوں کی ہوتی ہے چھوٹی سی چار پائی پاؤں سمیٹ کر سوتے تھے کسی نے کہا کہ حضرت اگر چار پائی نہیں ہے تو میں انتظام کردوں بڑی چار پائی آپ کو لا دیں فرمایا نہیں انتظام ہے کہا کہ حضرت لیکن آپ اس طرح سکڑ کر سو رہے ہیں کہا دنیا سکڑنے کے لیے ہے

قبر میں جائیں گے تو ایسے پاؤں کر کے سوئیں گے میرے دو تو آج کی یہ جو رات ہے یہ عجیب رات ہے آپ کو ڈبل مٹھائی مل رہی ہے ایک رات اعلیٰ اور جس موضوع پر میں اور آپ جمع ہیں وہ موضوع اعلیٰ اور دونوں کا جوڑ ہے ایک زمانہ ہے

اور ایک دولہا ہے زمانہ لیلۃ القدر اور دولہا قرآن

اللہ تعالیٰ نے عجیب انتظام فرمایا ہے دولہا اس رات میں آیا اس لیے یہ رات ہمیں پیاری ہوگئی ادھر دولہا اس رات میں آیا اور ہمارے محبوب پر آیا بھیجنے والا بھی قدر والا جس پہ بھیجا گیا وہ بھی قدر والا رات بھی قدر والی کلام بھی قدر والا میں اور آپ بھی انشاء اللہ قدر والے ہوں گے یہاں پر اللہ تعالیٰ اور رسول ﷺ کی محبت میں رمضان کی محبت میں اس رات کی محبت میں قرآن کی محبت میں یہاں پر اپنے مشاغل چھوڑ کر بیٹھے ہیں جاگنے کے لیے بیٹھے ہیں تو میرے دوستو ہم سارے ہی ہو گئے قدر والے اس لیے میں نے کہہ دیا کہ ہمیں اپنی نسبت سے کچھ ملنے والا نہیں انہیں کی نسبت سے سب کچھ ملنے والا ہے۔

مدینے کی نسبت ہے قیمت میری

وگر نہ حقیقت میں سستے ہیں ہم

ہماری کوئی قیمت نہیں ہے تو میرے دوستو پیغمبر علیہ السلام نے فرمایا تیر کو امن القرآن فرمایا کہ اس قرآن سے برکتیں حاصل کرو اس قرآن کی برکتیں حاصل کرو اللہ تعالیٰ کے نبی ﷺ کیوں حاصل کریں؟ فانا کلام اللہ فرمایا یہ اللہ تعالیٰ کا کلام ہے کوئی معمولی چیز نہیں وخرق منہ یہ ایسی چیز ہے جو اللہ تعالیٰ کی ذات میں سے نکلی ہے کیونکہ کلام آدمی کے اندر سے نکلتا ہے میں بول رہا ہوں تو میرے اندر کوئی کیسٹ تو نہیں چل رہی زبان ترجمان ہے دراصل دل سے آرہا ہے کیونکہ زبان ترجمان ہے دل کی یہ آلہ تکلم ہے اصل میں تو دل ہے زبان کے ذریعے نشر کی جاتی ہے اور تیرے کان میں جاتی ہے اور کان کے ذریعے دل میں اترتی ہے دل سے دل میں جاتی ہے بذریعہ زبان اور کان فارمولا سمجھ آ گیا یہ قیف ہے جس کے ذریعے تیل ڈالتے ہیں اب تو تیل کا زمانہ چلا گیا گیس کا زمانہ آ گیا ہر چیز گیس میں بندے بھی گیس سے چلنے لگ گئے

پیٹ خراب ہوتا ہے کھانا، ہضم نہیں ہوتا پیٹ میں گیس پیدا ہو جاتی ہے تو بندہ بھی گیس پہ چلنے لگ گیا یہ کان قیف ہوتے ہیں اس کے ذریعے بات دل میں جاتی ہے اس لیے کہتے ہیں کہ اگر بات کرنے والا دل سے بات کر رہا ہے اور اس کے دل میں نور ہے تو وہ بات کیپسول کی طرح دل سے نکلتی ہے زبان سے کان میں جاتی ہے دل میں پہنچتی ہے اور اگلے کے دل میں جا کر پھٹتی ہے نور بن جاتا ہے بات بھول جاتا ہے نور رہ جاتا ہے

میں اگر تم سے پوچھوں کہ کل تم نے کیا کھایا تھا تو تم کہو گے کہ یاد نہیں ہم نے کیا کھایا تھا لیکن کھانے کی طاقت موجود ہے وہ خون بنا تیرے جسم میں کام کر رہا ہے تو بھول گیا پھر بھی کام دکھائے اگر دین کی بات دل لگا کر سنی جائے بھول بھی جائے گا اس کا نور پھر بھی تیرے دل میں رہے گا جو تجھے نیکیوں پر لگائے گا تیرا دل چاہے گا میں نماز پڑھوں تیرا دل چاہے گا میں روزے رکھوں تیرا دل چاہے گا قرآن پاک پڑھوں کوئی فضیلت کی بات یاد نہیں تجھے لیکن پٹرول گاڑی میں موجود ہے کوئی پتہ نہیں کتنے لیٹر ہے گاڑی میں چلتی رہے گی تمہاری

تو میرے دوستو اللہ تعالیٰ کا کلام یہ اللہ میں سے نکلا ہے یہ قرآن پاک اللہ تعالیٰ میں سے نکلی ہوئی چیز ہے اب تبرک حاصل کرو اور تبرک کیسے حاصل کرتے ہیں آدمی مولانا صاحب سے برکت حاصل کرنے کے لیے مصافحہ کرتا ہے اب اللہ تعالیٰ کا تو جسم نہیں ہے تو آپ ہاتھوں سے نہیں دل سے پکڑ لو کس کو؟ اللہ تعالیٰ کے کلام کو اللہ تعالیٰ کے کلام کو پکڑ لیا گیا کہ ایک رسی پکڑ لی یہ رسی کہاں جا رہی ہے اللہ تعالیٰ کے اندر جا رہی ہے جب اللہ میں جا رہی ہے تو نے اس رسی کو پکڑ لیا جب رسی کو پکڑ لیا تو اللہ تعالیٰ کیا کریں گے اللہ تعالیٰ رسی کو کھینچیں گے میں اور آپ ساتھ کھینچتے چلے جائیں گے قریب پہنچ جائیں گے اللہ تعالیٰ کے پہلو میں بیٹھنے کا طریقہ اس لیے کہ یاد رکھو یہ پوری

دنیا جہنم بننے والی ہے جہنم اسی دنیا پر ہوگی سن لو لہذا یہی سمندروں کا پانی جہنم اس کا نام ہوگا یہی پتھر پہاڑوں کے جہنم میں استعمال ہوں گے و قودھا الناس والحجارة کہ اس میں پتھر بھی ڈالے جائیں گے اور انسان بھی پتھر اس لیے ڈالے جائیں گے کہ وہ گرم ہوں گے آدمیوں کو آگ کے ساتھ ان کی گرمی بھی جلائے گی اور یہ سمندر کا پانی بھی استعمال ہوگا اس لیے آپ ﷺ نے فرمایا سیر و سیاحت کے لیے سمندر کا سفر مت کرو ایک صحابیؓ آئے فرمایا میں سمندر کا سفر کرنا چاہتا ہوں فرمایا لا تسرک البحر سمندر کا سفر مت کر تحت البحر النار اُس لیے کہ اس کے نیچے دوزخ ہے اور آج سائنس بھی کہہ رہی ہے کہ سمندروں کی تہ میں تیل ہے تیل آگ ہی تو ہے آگ لگے گی تو پانی بھی اس میں جلے گا یہ پوری دنیا پر جہنم ہوگی یہ جہنم یہیں کر دی جائے گی۔

اس لیے پل صراط جو ہے وہ نہر کے پل کی طرح نہیں ہے بلکہ سیڑھی کی طرح ہے ایک سرازیر پر ہوگا دوسرا عرش کے قریب جنت میں ہوگا اللہ تعالیٰ کا عرش اترے گا اور بعد میں عرش اوپر چلا جائے گا پوری زمین پر جہنم پھیل جائے گی یہ پوری فضاء جہاں جہاں تک ہوا ہے وہ ساری اس آگ کے اندر استعمال ہوگی۔

میرے دوستو جو اس رسی سے جڑا ہوگا اس کو اللہ تعالیٰ کھینچ کر آسمانوں پر لے جائیں گے تبرکوا بالقرآن اب سمجھ آ گیا قرآن سے برکت حاصل کرنا قرآن سے جڑ جاؤ یہ رسی ہے دوسری روایت میں آتا ہے یہ قرآن اللہ تعالیٰ کی رسی ہے اس رسی کو مضبوطی سے پکڑ لو اور پکھینچ لیا جائے گا آج ہمارے گھر میں برکتیں موجود ہیں ہم کبھی تعلق نہیں لگاتے تعلق ہی نہیں ڈھونڈتے پھرتے ہیں برکت کہاں سے ملے اور تیرے گھر میں ہے اٹھا کر اس سے برکت حاصل کر پھر اس کے تین حق ہیں قرآن کے پہلا حق تلاوت صحیح کر اللہ تعالیٰ کے کلام کو صحیح پڑھ تیرے لیے کتاب بھیجی اور تجھے پڑھنی نہیں آتی بتاؤ تمہارا کوئی دوست اگر خط بھیجے اور تمہیں پڑھنا نہ آتا ہو تو تم کہو گے

یار مجھے پڑھنا سیکھنا چاہیے خط بہت آتے ہیں لیکن میں پڑھ نہیں سکتا اللہ تعالیٰ نے میرے اور آپ کے لیے کتاب بھیج دی اپنی پیاری کتاب مجھے اور آپ کو پڑھنا نہ آئے اگر پڑھے بھی تو غلط پڑھے اللہ پڑھ رہے ہیں الحمد کی جگہ غلط الفاظ پڑھ رہے ہیں معافی بگڑ رہے ہیں میری اور آپ کی کوئی کتاب لکھی ہو یا شاعر کا کلام لکھا ہو اور اس کو کوئی غلط پڑھے تو مجھے اور آپ کو غصہ آئے گا یا نہیں؟ تم کہو گے کیا کر رہے ہو تم نے میرے کلام کا حلیہ بگاڑ دیا اور آج ہم خدا کے کلام کا حلیہ بگاڑ رہے ہیں پرواہ بھی نہیں کرتے ٹائم نہیں ہے بہت مصروف ہیں قاری صاحب کو کیسے وقت دیں قرآن صحیح کرنے کے لیے ہمیں شرم آتی ہے ہم بڑے ہو گئے سیٹھ بن گئے سیٹھ صاحب کیسے پڑھیں کسی مولوی صاحب مسکین کے پاس بیٹھ کر کل کو پتہ چلے گا سیٹھ کہاں گیا سیٹھ بیٹھ ہو جائے گا اور مسکین اوپر ہو جائے گا یہ ہونے والا ہے پہلا حق یہ ہے کہ تو قرآن مجید کو صحیح پڑھ۔

دوسرا حق قرآن کا یہ ہے کہ اس کے معانی کو سمجھ اللہ تعالیٰ کہتے ہیں کسی عالم کے پاس بیٹھ وہ تجھے سمجھائے گا اللہ تعالیٰ کیا کہنا چاہتے ہیں مجھے اور آپ کو کیا خطاب کر رہے ہیں اور تیسرا حق یہ ہے کہ اس پر عمل کر مت پرواہ کر کسی کی کہ زمانہ کیا کہتا ہے۔

زمانہ ہو خلاف پرواہ نہ چاہیے

پیش نظر تو مرضی جاناں ناں چاہیے

اللہ تعالیٰ کی مرضی کو سامنے رکھ پرواہ نہ کر پھر دیکھ یہ قرآن تجھے کہاں سے کہاں پہنچاتا ہے یاد رکھو پیغمبر علیہ السلام نے فرمایا ان اللہ یرفع بھذا الکتاب اقوام اللہ اس قرآن کی وجہ سے نیک لوگوں کو بلند کر دیں گے اگر میں اور آپ چاہتے ہیں بلند ہو تو ہم مسکین لوگ ہیں اگر کما بھی لیں تو ایک سے ایک سیٹھ پڑا ہے آپ کو پیسے کی وجہ سے کوئی آگے نہیں بڑھنے دے گا سیاست کی وجہ سے کوئی آگے نہیں بڑھنے دے گا حسن و جمال

کی وجہ سے کوئی آگے نہیں بڑھنے دے گا دوسری چیزوں سے آگے کوئی نہیں بڑھنے دے گا میرے دوستو قرآن مجید کہتا ہے تو مجھ سے دل لگا لے میں تجھے سے سب آگے کر دوں گا

بڑوں بڑوں کو تیرے قدموں میں لا کر جھکا دوں گا سیدنا امیر معاویہؓ پیغمبر علیہ السلام کے کاتب تھے قرآن مجید لکھتے تھے ان چھ صحابہ میں سے ہیں جو کاتب وحی ہیں کیونکہ لکھنا جانتے تھے پیغمبر علیہ السلام سے سنتے ہیں اور لکھتے ہیں سب سے پہلے صحابہؓ کا طبقہ جو قرآن سنتا تھا وہ لکھنے والا ہے کیونکہ جب وحی آتی تھی فوراً لکھواتے بعد میں دوسروں کو یاد ہوتا قرآن سیکھ رہے ہیں بادشاہ آتا ہے پیغمبر علیہ السلام سے بات کی آپ ﷺ نے فرمایا جاؤ فلاں جگہ کی جاگیر تمہیں الاٹ کی مسلمان ہو گیا فرمایا جاؤ اور حضرت امیر معاویہؓ کو فرمایا تم ساتھ جا کرو ہاں نشان لگا کر دے آؤ ننگے پاؤں ننگے سر بادشاہ تھے بادشاہ اونٹ پر سوار ہے اس کو کہا مجھے بھی اپنے ساتھ سوار کر لو بڑی دور ہے سوڈیڑھ سو میل کے فاصلے پر ہے فریب نہیں ہے اس نے کہا بدو میں بادشاہ ہوں تو کیا سمجھے جب آقا کا حکم ہو گیا ہے بس بات ہی ختم اس نے کہا اچھا پنا اونٹ اس طرح کہ اس کا یہ سایہ ہے میں اس کے اندر چل سکوں کیونکہ پاؤں جوتی نہیں تھی خیر پہنچ گئے جگہ بتادی وقت گزر گیا سیدنا امیر معاویہؓ پوری دنیا کی بادشاہت اور خلافت ان کے ہاتھ میں آئی خلیفہ بنے وہی بادشاہ آیا نہیں پہچانا کہ یہ وہی بدو ہے ہاتھ باندھ کر کھڑا ہو گیا خلیفہ المسلمین سوالی بن کر آیا ہوں حضرت امیر معاویہؓ نے اسے کرسی پر بٹھایا فرمایا مجھے پہچانا کہا کہ نہیں میں وہی بدو ہوں جسے تو نے اونٹ پر اس لیے نہیں بٹھایا تھا کہ تیری شان کے خلاف تھا لیکن اللہ تعالیٰ نے ہمیں رسول ﷺ کی غلامی اور قرآن کی برکت سے بادشاہ بنا دیا اور تمہیں غلام بنا دیا آج میں اور آپ چاہتے ہیں کہ ہمیں ترقی ملے تو اس قرآن سے تعلق غلام بنا دیا آج میں اور آپ چاہتے ہیں کہ ہمیں ترقی

ملے تو اس قرآن سے تعلق لگا لے ترقی اور عظمت ملے گی اللہ تعالیٰ کا وعدہ ہے جس میں تو عظمتیں ڈھونڈتا ہے اس میں نہیں ملے گی شیر کو اگر کھل ڈالی جائے جو ہم گائے اور بھینس کو ڈالتے ہیں دودھ دینے کے لیے تو شیر موٹا ہوگا وہ کہے گا صاحب میری تو یہ خوراک نہیں ہے جس سے دودھ لینا ہو اس کو کھلاؤ اچھا تیری خوراک کیا ہے؟ میں تو گوشت کھاتا ہوں میرے دوست اللہ تعالیٰ نے میری اور آپ کی ترقی یعنی مسلمان کی ترقی کے اسباب اور رکھے ہیں اور کافر کی ترقی کی اسباب اور رکھے ہیں اگر اللہ تعالیٰ نے شیر بنایا ہے تو تجھے وہی خوراک کھانی پڑے گی جو اللہ ورسول نے مقرر کی ہے اگر تو کہے کہ جو کافروں کو کھلائی جاتی ہے ہم بھی وہ کھا کر ترقی کریں خدا کی قسم تو کبھی ترقی نہیں کر سکتا۔

تم نے کونسی ترقی نہیں کی ایٹم بم تم نے بنایا ہے تمہارا کیا حال ہے خود ہی تم سمجھتے ہو ایٹم بم کس لیے بنایا؟ کہ کوئی کافر ہماری طرف میلی آنکھ سے نہ دیکھ سکے تمہارا حال یہ ہے کہ تم ہاتھ باندھ کر کافروں کے سامنے لائن میں لگے کھڑے ہو اپنوں کو مارتے ہو کافروں کو سلامیاں پیش کرتے ہو اس لیے ایٹم بم بنائے تم نے کیا ہے تیری خوراک وہ چیز نہیں ہے اور جو اس خوراک کو کھا رہے ہیں اللہ اور رسول ﷺ سے تعلق لگایا

کافر بھی ڈرتا ہے ان بے سرو سامان لوگوں سے جن کے پاس نہ گھر ہے نہ در نہ روٹی ہے نہ کوئی پوچھنے والا دنیا کے کافران سے ڈرتے ہیں اور اپنے تھنک ٹینک سوچنے پر مجبور ہیں کہ ان سے کیسے بچا جائے یہ کیا ہے یہ اللہ ورسول کا وہ رعب ہے جو ان کافروں کے دلوں میں ان جاننازوں کا اللہ تعالیٰ نے قائم کر دیا ہے۔

دو نیم ان کی ٹھوکر سے صحرا اور دریا

سمٹ کر پہاڑ ان کی ہیبت سے رائی

بڑے بڑے فارغ ہیں کوئی حیثیت نہیں کان پکڑتے ہیں یوں کر لیتے ہیں کان

پکڑتے ہیں یوں کرتے ہیں کسی کو کہتے ہیں کھڑا ہو جاوہ کھڑا ہو جاتا ہے کسی کو کہتے ہیں بیٹھ جاوہ بیٹھ جاتا ہے بس میرے دوستو اس قرآن پاک سے تعلق پیدا کرو اگر عظمتیں چاہتے ہو گھر میں بھی عظمت ملے گی محلے میں عظمت ملے گی شہر میں ملے گی معاشرے میں ملے گی ملک میں ملے گی دنیا میں ملے گی قبر میں ملے گی حشر میں ملے گی دربار الہی میں ملے گی کیا چاہتے ہو اور کیا چاہتے ہو آتما کر دیکھو ہر جگہ عظمتیں ہیں دنیا میں بھی عزت اور عظمتیں اور آخرت میں بھی اللہ تعالیٰ کے سامنے قبر سے کھڑا ہو گا خوبصورت ایک آدمی آئے گا السلام علیکم وعلیکم السلام اتنا حسین وجمیل دیکھتا رہ جائے گا خوشبو عجیب و غریب کہے گا آپ کون ہیں ویسے تو بڑی گھبراہٹ کا ماحول ہے اس وقت لوگ بھی پریشان لیکن تیری اس ملاقات سے دل میں بڑی عجیب خوشی محسوس ہو رہی ہے آپ کون ہیں اس نے کہا کہ مجھے نہیں پہچانا اس نے کہا میں قرآن ہوں دنیا میں تو مجھے ڈھونڈا کرتا تھا کہ قرآن کس الماری میں رکھا ہے گھر میں بیوی سے پوچھتا ہے جی قرآن کہاں رکھا ہے میری تلاوت کا ٹائم ہو گیا ہے دنیا میں تو مجھے ڈھونڈتا تھا آج اس ہنگامے میں میں تجھے ڈھونڈتا پھر رہا ہوں کیونکہ میں نے بتایا ہر چیز دنیا کی آخرت کا بدلہ بنے گی

دنیا میں نماز تجھ پر سوار ظہر کے بعد سے فلر لگ جاتی ہے کہ عصر میں کتنا ٹائم باقی رہ گیا ایسا نہ ہو کہ جماعت چھوٹ جائے گا ہب بھی آئے ہوئے ہیں آج کل انارکلی بازار میں رش بھی بہت ہے لیکن میرے دوستو انارکلی بازار میں بلاوجہ نہ جایا کرو ورنہ کلیوں کو دیکھنے لگ جاؤ گے جوتے کھاؤ گے کیونکہ کسی لیڈی کو اگر ہینڈل کرو گے تو اس کا سینڈل کھاؤ گے اللہ تعالیٰ بھی مارے گا اور وہ بھی مارے گی اس لیے بچو بلاوجہ نہ جاؤ بازار اپنی نیکیاں ضائع مت کرو اور جو بازار میں کام کرتے ہیں وہ بھی اپنی آنکھوں کی حفاظت کریں مجھے دوستوں نے کہا حضرت ہماری مجبوری ہے میں نے کہا منہ دیکھنا مجبوری

ہے؟ ہاتھوں کو دیکھ تیرا کوئی مال نہ اٹھالے اوپر سے منہ دکھاتی رہتی ہے نیچے سے کام دکھاتی ہے پھر آ کر کہتا ہے حضرت وہ دکان پر آئی تھی مال اٹھا کر لے گئی میں نے کہا رواب تو نے اللہ تعالیٰ کو ناراض کیا اب رو آج میرے ساتھ انگلینڈ کے مہمان آئے ہیں خدا کی قسم صرف اور صرف اللہ تعالیٰ کی رضا کے لیے آئے ہیں انہوں نے درخواست کی کہ حضرت ہم بہاول نگر آنا چاہتے ہیں وہاں پر دینی کاموں کو دیکھیں گے ایک ساتھی تو پہلی دفعہ آئے ہیں یورپ سے ہی پہلی دفعہ نکلے ہیں ہر چیز کو حیران ہو کر دیکھ رہے ہیں کہ یہ بھینس ہے یہ گدھا ہے مجھے آ کر کہنے لگے کہ گدھا ریڑھی دیکھی زندگی میں پہلی بار اس نے کہا یہ اس نے آنکھوں پر کیا لگایا ہوا ہے میں نے کہا بد نظری نہ کرے ورنہ گدھیاں دیکھے گا تو کام کا نہیں رہے گا اور جوتے کھائے گا اب یہ سیدھا بھاگا چلا جا رہا ہے کیونکہ اس کو دائیں بائیں کچھ نظر نہیں آ رہا تو اسی طرح مومن بندہ ”قل للمومنین یغضو من ابصارہم“ اپنی آنکھوں کو ضرورت کی جگہ رکھو اللہ تعالیٰ کی رحمت سے نہیں نکلے گا فرمایا ادھر ادھر دیکھے گا تو جوتے پڑیں گے تجھے لعنتیں برسیں گی تیرے اوپر میں نے کہا ہاتھوں کو بھی غور سے نہ دیکھو تم کبھی ہاتھوں کے ڈیزائن سے ایمان کو رزائن دیدو تم ہلکا پھلکا دیکھ کر فارغ کرو یہ کیا چہروں کو دیکھ رہا ہے پھر اپنے دل میں گناہ پکار رہا ہے غیر محرم کو دیکھتا ہے فوراً تیرے دل میں آتا ہے میں ایسے کرلوں ایسے کرلوں تیرے دل کو خدا دیکھ رہا ہے اس کم بخت کو دیکھ میں نے اس کو روزی دینی ہے اور اس رزق کے اڈے پر میرے خلاف سکیمیں بنا رہا ہے پھر روزی کہاں سے ملے گی برکتیں کہاں سے ملیں گی۔

نماز سوار رہتی ہے نمازی کے سر پر ایک پڑھی دوسری کی فکر ہے دوسری پڑھی تو تیسری کی فکر ہے رات کو سوتا ہے تو الارم لگاتا ہے کہ فجر کی نماز پڑھنی ہے اور جو گھوڑے بیچ کر سوتے ہیں ان کو تو کوئی غم نہیں شیطان نے کہا اللہ تعالیٰ مجھے

موتر نے کے لیے جگہ چاہیے لیٹرین واش روم ماڈرن لفظ ہے واش روم پہلے کہتے تھے ہاتھ روم اس سے پہلے کہتے تھے لیٹرین اس سے پہلے کہتے تھے پانخانہ اس سے پہلے کہتے تھے ٹی خانہ اب ماڈرن لفظ آگیا اللہ میاں مجھے واش روم چاہیے اللہ تعالیٰ نے کہا جتنے بے نمازی فجر میں سو رہے ہیں ان کے کان میں موتر لیا کر جتنے بے نمازی ہیں ان کے کان نہیں ہیں شیطان کی کانیں ہیں شیطان کے پیشاب کی کان ہے تو نماز سوار رہتی ہے قیامت کا دن ہوگا نماز آئے گی نمازی کی قبر پر نمازی سے کہے گی آئیے میرے اوپر بیٹھیے میں اللہ تعالیٰ کے میدان محشر میں لے جاؤں گی اس نے کہا کہ تو اتنا خوبصورت آدمی مجھے اٹھائے گا مجھ گنہگار کو اس نے کہا نہیں دنیا میں میں تجھ پر سوار رہی آج تو میری سواری کرے گا قرآن کہے گا دنیا میں تو مجھے ڈھونڈتا پھرتا تھا آج میں تجھے ڈھونڈتا پھر رہا ہوں تو کہاں ہے چل میرے ساتھ ہاتھ پکڑے گا دربار میں لے جائے گا اللہ میرے ساتھ تیرا کوئی وعدہ ہے میں تیری کتاب ہوں ہاں وعدہ ہے جو تیرا دوست وہ میرا دوست جو تیرا دشمن وہ میرا دشمن اللہ یہ میرا دوست ہے دنیا میں میری دوستی تھی اس کے ساتھ یہ روزانہ ملا کرتا تھا ملاقات کرتا تھا بڑی پکی یاری تھی کبھی کبھی وقت نہ ہوتا تو مس کال مار لیا کرتا تھا آج کل مس کال کا لفظ خوب سمجھتے ہیں کیا مطلب دو آیتیں پڑھ لیں ٹائم نہیں ہے تلاوت کا وقت نہیں ملا چوم لیا دیکھ ہی لیا یا آج مصروف ہوں مس کال ماردی اللہ میاں یہ بڑا پکا دوست تھا کبھی مس کال مار لیتا کبھی گپ شپ کر لیتا کبھی زیادہ پڑھ لیتا کبھی تھوڑا اللہ تعالیٰ فرمائیں گے جو تیرا دوست ہے وہ میرا دوست ہے اور جو ہمارا دوست ہے اس کے لیے جنت الفردوس ہے بس میرے دوست تو تیرا کو با بالقرآن سرکار دو عالم ﷺ نے فرمایا قرآن پاک سے برکت حاصل کرو فانہ کلام اللہ یہ کلام ہے وخرج منه اللہ کی ذات سے نکلا ہے اس رسی کو پکڑ لو یہ دنیا سے جہنم بن جائے گی یہ رسی کھینچ کر اوپر لے جائے گی اور کہاں لے

جائے گی بالکل اللہ تعالیٰ کے پہلو میں لے جائے گی اس لیے کہتے ہیں قرآن پاک سے جتنا قرب آدمی کو ملتا ہے کسی ذکر سے اتنا قرب نہیں ملتا خرچ منہ اندر کی چیز ہے اللہ تعالیٰ مجھے اور آپ کو عمل کی توفیق عطا فرمائے۔ وآخردعوانا ان الحمد للہ رب العالمین